

Brussell, 26 ta' Jannar 2024
(OR. en)

5837/24

Fajl Interistituzzjonali:
2024/0006(COD)

SOC 48
EMPL 31
GENDER 10
MI 86
COMPET 88
DATAPROTECT 46
IA 23
CODEC 173

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	25 ta' Jannar 2024
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2024) 14 final
Sugġett:	Proposta għal DIRETTIVA TAL-PARLAMENT EWROPEW U TAL-KUNSILL li temenda d-Direttiva 2009/38/KE fir-rigward tal-istabbiliment u l-funzjonament tal-Kunsilli Ewropej tax-Xogħlijiet u l-infurzar effettiv tad-drittijiet tranżnazzjonali tal-informazzjoni u l-konsultazzjoni

Id-delegazzjonijiet isibu meħmuż id-dokument COM(2024) 14 final.

Mehmuż: COM(2024) 14 final



IL-KUMMISSJONI
EWROPEA

Brussell, 24.1.2024
COM(2024) 14 final

2024/0006 (COD)

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttiva 2009/38/KE fir-rigward tal-istabbiliment u l-funzjonament tal-Kunsilli Ewropej tax-Xoghlijiet u l-infurzar effettiv tad-drittijiet tranżnazzjonali tal-informazzjoni u l-konsultazzjoni

(Test b'rilevanza għaż-ŻEE)

{SEC(2024) 35 final} - {SWD(2024) 9 final} - {SWD(2024) 10 final} -
{SWD(2024) 11 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Fit-trasformazzjoni tad-dinja tax-xogħol li tinsab għaddejja, immexxija mill-objettivi ta' sostenibbiltà ambjentali, ekonomika u soċjali u l-introduzzjoni ta' teknoloġiji ġodda, l-involvement sinifikattiv tal-impjegati u tar-rappreżentanti tagħhom fil-livelli kollha jista' jgħin biex tiġi anticipata u ġestita l-bidla, jitnaqqas it-telf ta' impjegi, tinzamm l-impjegabbiltà u jiġu mitigati l-effetti fuq is-sistemi tal-protezzjoni soċjali u l-kostijiet ta' aġġustament relatati. F'imprizi jew fi gruppi multinazzjonali, l-informazzjoni u l-konsultazzjoni tal-impjegati fil-livell tranżnazzjonali jistgħu jagħtu kontribut importanti għal dan l-involvement. Għal dak il-għan, id-Direttiva 2009/38/KE tal-Parlament Ewropew u tal-Kunsill¹ ("id-Direttiva" jew "id-Direttiva 2009/38/KE") tistabbilixxi rekwiżiti minimi għat-twaqqif u t-thaddim ta' korpi ta' rappreżentanza tal-impjegati f'ċerti imprizi multinazzjonali, l-hekk imsejha Kunsilli Ewropej tax-Xogħlijiet ("EWCs"). L-EWCs u l-proċeduri tal-informazzjoni u l-konsultazzjoni tranżnazzjonali jikkomplementaw l-informazzjoni u l-konsultazzjoni tal-impjegati fil-livell nazzjonali.

Din il-proposta għandha l-għan li tindirizza n-nuqqasijiet tad-Direttiva, u b'hekk ittejjeb l-effettività tal-qafas għall-informazzjoni u l-konsultazzjoni tal-impjegati fil-livell tranżnazzjonali. Dan ma jaffettwax ir-regoli u l-prattiki tal-UE u dawk nazzjonali dwar l-involvement tal-impjegati fil-livell nazzjonali.

L-evalwazzjoni tal-2018 tad-Direttiva² kkonfermat il-valur miżjud tagħha u t-titjib li gabet fil-kwalità u fl-ambitu tal-informazzjoni lill-impjegati. Identifikat ukoll diversi sfidi, prinċipalment ir-rata baxxa ta' holqien ta' EWCs ġodda, il-konsultazzjoni tal-EWCs li xi drabi ma tkunx effettiva, l-ostakli għall-aċċess tal-EWCs għall-qrati u n-nuqqas ta' rimedji effettivi u sanzjonijiet effettivi u dissważivi f'xi Stati Membri.

Fir-[rizoluzzjoni](#) legiżlattiva tiegħu fuq inizjattiva proprja "b'rakkomandazzjonijiet lill-Kummissjoni dwar ir-revizjoni tad-Direttiva dwar il-Kunsilli Ewropej tax-Xogħlijiet"³, il-Parlament Ewropew talab li jissahħu ir-rwol u l-kapaċità tal-EWCs bħala korpi tal-informazzjoni u l-konsultazzjoni f'imprizi fuq skala Komunitarja. Dan l-att emendatorju jsegwi l-impenn politiku espress fil-[Linji Gwida Politici](#) tal-President von der Leyen biex twieġeb għar-risoluzzjonijiet ibbażati fuq l-Artikolu 225 tat-TFUE bi proposta legiżlattiva, b'rispett sħiħ tal-proporzjonalità, is-sussidjarjetà u l-prinċipji għat-tfassil aħjar tal-liġijiet.

Fir-rigward tar-risultati tal-evalwazzjoni u tal-għbir tal-evidenza sussegwenti, din il-proposta għandha l-għan li tindirizza n-nuqqasijiet ewlenin li ġejjin:

¹ Id-Direttiva 2009/38/KE tal-Parlament Ewropew u tal-Kunsill tas-6 ta' Mejju 2009 dwar l-istabbiliment ta' Kunsill Ewropew tax-Xogħlijiet jew proċedura fl-imprizi fuq skala Komunitarja u fil-gruppi tal-imprizi fuq skala Komunitarja għall-għanijiet ta' informazzjoni u ta' konsultazzjoni tal-impjegati (tfassil mill-ġdid) (ĠU L 122, 16.5.2009, p. 28).

² [COM\(2018\) 292 final](#). B'risposta għas-sejbiet tal-evalwazzjoni, il-Kummissjoni aġixxiet permezz ta' azzjonijiet mhux legiżlattivi, inkluż appoġġ finanzjarju għall-proġetti tas-shab soċjali, billi pproponiet manwal għall-prattikanti tal-EWC, u billi involviet ruhha fi djalogu strutturat mal-Istati Membri dwar l-infurzar.

³ Ir-Risoluzzjoni tal-Parlament Ewropew tat-2 ta' Frar 2023 li tinkludi rakkomandazzjonijiet lill-Kummissjoni dwar ir-Revizjoni tad-Direttiva tal-Kunsilli Ewropej tax-Xogħlijiet (2019/2183(INL)).

- Minhabba eżenzjonijiet mill-kamp ta' applikazzjoni tagħha, id-Direttiva ma tapplikax għal madwar 350 impriża fuq skala Komunitarja⁴ li fihom jeżistu ftehimiet dwar l-informazzjoni u l-konsultazzjoni tranżnazzjonali⁵. Dan jagħmel il-qafas regolatorju kumpless u frammentat, u johloq livelli differenti ta' protezzjoni għall-impjegati f'impriži fuq skala Komunitarja. Il-proposta għandha l-għan li telimina differenzi mhux ġustifikati b'rabta mad-drittijiet minimi tal-impjegati ta' informazzjoni u ta' konsultazzjoni fil-livell tranżnazzjonali.
- Jista' jkun hemm incertezza dwar il-proċess għat-twaqqif ta' EWCs u l-kopertura tal-ispejjeż tal-korpi speċjali għan-negozjar ("SNBs") li jirrappreżentaw lill-impjegati. Barra minn hekk, fil-biċċa l-kbira tal-każijiet, il-proċess tat-twaqqif mhux neċessarjament jirriżulta f'EWCs ibbilanċjati bejn il-ġeneri. Il-proposta għandha l-għan li tiżgura twaqqif aktar effiċjenti u effettiv ta' EWCs ibbilanċjati aħjar bejn il-ġeneri.
- F'xi każijiet, hemm nuqqas ta' djalogu ġenwin, sinifikattiv u f'waqtu bejn il-manigment u l-EWCs. Dan huwa partikolarment il-każ fejn il-manigment jonqos milli jipprovi twegiba mmotivata għall-opinjoni tal-EWCs qabel ma jadotta deċiżjoni dwar kwistjonijiet tranżnazzjonali. Xi EWCs jiffaċċjaw ukoll incertezza legali dwar il-kopertura tar-riżorsi tagħhom u dwar il-kundizzjonijiet li fihom il-manigment jista' jesigi trattament kunfidenzjali ta' informazzjoni jew jirrifjuta li jizvela ċerta informazzjoni lill-EWCs. Il-proposta għandha l-għan li tiżgura proċess aktar effettiv għall-informazzjoni u l-konsultazzjoni tal-EWCs u r-riżorsi xierqa tagħhom.
- Id-detenturi tad-drittijiet skont id-Direttiva mhux dejjem ikollhom rimedji effettivi u aċċess għall-ġustizzja biex jinfurzaw id-drittijiet tagħhom. Barra minn hekk, in-nuqqas ta' konformità mar-rekwiżiti tal-informazzjoni u l-konsultazzjoni tranżnazzjonali spiss ma jiġix ippenalizzat minn sanzjonijiet effettivi, proporzjonati u dissważivi biżżejjed. Il-proposta għandha l-għan li tippromwovi infurzar aktar effettiv tad-Direttiva biex tittejjeb il-konformità.

- **Konsistenza mad-dispożizzjonijiet eżistenti fil-qasam ta' politika**

Id-dritt tal-haddiema għall-informazzjoni u l-konsultazzjoni fi hdan l-impriza huwa stabbilit fil-Karta tad-Drittijiet Fundamentali tal-UE (l-Artikolu 27). It-Trattat dwar il-Funzjonament tal-Unjoni Ewropea (TFUE) jipprevedi li l-UE għandha tappoġġa u tikkomplementa l-attivitajiet tal-Istati Membri fil-qasam tal-informazzjoni u l-konsultazzjoni tal-haddiema (l-Artikolu 153), jippromwovi d-djalogu soċjali bejn il-manigment u l-haddiema (l-Artikolu 151) u jirrikonoxxi r-rwol tas-sħab soċjali (l-Artikolu 152). Il-prinċipju 8 tal-[Pilastru Ewropew tad-Drittijiet Soċjali](#) jiddikjara li "l-haddiema jew ir-rappreżentanti tagħhom għandhom id-dritt li jiġu informati u kkonsultati fi żmien xieraq dwar kwistjonijiet rilevanti għalihom".

Il-qafas legali tal-UE li jirregola l-informazzjoni u l-konsultazzjoni fil-livell nazzjonali żviluppa fuq diversi deċennji. Diversi direttivi tal-UE jistabbilixxu regoli dwar l-

⁴ It-terminu "impriza fuq skala Komunitarja" jibqa' jintuża għall-finijiet ta' din il-proposta, minhabba li huwa terminu ddefinit fid-Direttiva 2009/38/KE u ma huwa meħtieġ l-ebda tibdil sostantiv f'dik id-definizzjoni.

⁵ Skont il-premessa 41 tad-Direttiva 2009/38/KE, l-eżenzjonijiet kienu bbażati fuq il-kunsiderazzjoni li l-ftehimiet fis-seħh għandhom jithallew ikomplu jevitaw in-negozjar mill-ġdid obbligatorju tagħhom meta dan ma jkunx meħtieġ.

informazzjoni u l-konsultazzjoni tar-rappreżentanti tal-ħaddiema. Id-Direttiva fiha dispożizzjonijiet dwar l-interazzjoni bejn l-oqfsa ta' informazzjoni u ta' konsultazzjoni f'livelli differenti, bil-ghan li jiġu żgurati l-konsistenza, il-komplementarjetà u s-sinergiji mal-istrumenti legali eżistenti differenti. Dawn il-prinċipji huma ppreservati minn din il-proposta. B'mod partikolari:

- Il-qafas għall-EWCs huwa mingħajr preġudizzju għall-proċeduri ta' informazzjoni u ta' konsultazzjoni stabbiliti fid-Direttivi 2002/14/KE⁶, 98/59/KE⁷, u 2001/23/KE⁸ u r-rekwiżiti għall-informazzjoni u l-konsultazzjoni tar-rappreżentanti tal-ħaddiema fil-kuntast tar-ristrutturar korporattiv skont id-Direttiva 2004/25/KE⁹, id-Direttiva (UE) 2017/1132¹⁰ u d-Direttiva (UE) 2019/1023¹¹.
- L-informazzjoni u l-konsultazzjoni tal-impjegati jridu jsiru fil-livell rilevanti ta' manigment u rappreżentazzjoni, skont is-sugġett li jkun qed jiġi diskuss. Sabiex jinkiseb dan, il-kompetenza tal-EWCs u r-rekwiżiti tad-Direttiva 2009/38/KE huma limitati għal kwistjonijiet tranżnazzjonali. Dik id-delineazzjoni hija importanti biex jiġu pprevenuti kunflitti ta' kompetenzi, li jvarjaw skont l-istrument: filwaqt li d-Direttivi 98/59/KE, 2001/23/KE u 2002/14/KE jobbligaw lill-manigment biex jinforma u jikkonsulta lir-rappreżentanti nazzjonali tal-ħaddiema “bil-ħsieb li jintlaħaq ftehim” dwar kwistjoni fil-kuntast tar-relazzjonijiet industrijali nazzjonali, il-konsultazzjoni tranżnazzjonali tal-EWCs skont id-Direttiva 2009/38/KE hija “mingħajr preġudizzju għar-responsabbiltajiet tal-manigment”.
- Id-Direttivi 2001/86/KE¹² u 2003/72/KE¹³ jipprevedu l-istabbiliment ta' korpi rappreżentattivi għall-informazzjoni u l-konsultazzjoni dwar kwistjonijiet tranżnazzjonali fil-Kumpaniji Ewropej (“SE”) u fis-Socjetajiet Kooperattivi Ewropej (“SCE”). L-applikazzjoni tad-Direttiva 2009/38/KE għall-kumpaniji ta' dawk it-tipi hija eskluża, biex jiġu evitati duplikazzjonijiet. Dak l-approċċ ma jiġix mibdul minn din l-inizjattiva.

- **Konsistenza ma' politiki oħra tal-Unjoni**

Il-proposta tipprevedi miżuri biex jiġi żgurat li r-rappreżentanti tal-impjegati jkollhom aċċess għall-ġustizzja fir-rigward tad-drittijiet tal-informazzjoni u l-konsultazzjoni tranżnazzjonali.

⁶ Id-Direttiva 2002/14/KE tal-Parlament Ewropew u tal-Kunsill tal-11 ta' Marzu 2002 li tistabbilixxi qafas ġenerali dwar l-informazzjoni u l-konsultazzjoni tal-impjegati fil-Komunità Ewropea (ĠU L 80, 23.3.2002, p. 29).

⁷ Id-Direttiva tal-Kunsill 98/59/KE tal-20 ta' Lulju 1998 dwar l-approssimazzjoni tal-liġijiet tal-Istati Membri dwar redundancies kollettivi (ĠU L 225, 12.8.1998, p. 16).

⁸ Id-Direttiva tal-Kunsill 2001/23/KE tat-12 ta' Marzu 2001 dwar l-approssimazzjoni tal-liġijiet tal-Istati Membri relatati mas-salvagwardja tad-drittijiet tal-impjegati fil-każ ta' trasferiment ta' imprizi, negozji jew partijiet ta' imprizi jew negozji (ĠU L 82, 22.3.2001, p. 16).

⁹ Id-Direttiva 2004/25/KE tal-Parlament Ewropew u tal-Kunsill tal-21 ta' April 2004 fuq offerti ta' xiri (ĠU L 142, 30.4.2004, p. 12).

¹⁰ Id-Direttiva (UE) 2017/1132 tal-Parlament Ewropew u tal-Kunsill tal-14 ta' Ġunju 2017 dwar ċerti aspetti tal-liġi dwar il-kumpaniji (kodifikazzjoni) (ĠU L 169, 30.6.2017, p. 46).

¹¹ Id-Direttiva (UE) 2019/1023 tal-Parlament Ewropew u tal-Kunsill tal-20 ta' Ġunju 2019 dwar oqfsa ta' ristrutturar preventiv, dwar il-helsien mid-dejn u l-iskwalifiki, u dwar miżuri sabiex tiżied l-effiċjenza tal-proċeduri li jikkonċernaw ir-ristrutturar, l-insolvenza u l-helsien mid-dejn, u li temenda d-Direttiva (UE) 2017/1132 (Direttiva dwar ir-ristrutturar u l-insolvenza) (ĠU L 172, 26.6.2019, p. 18).

¹² Id-Direttiva tal-Kunsill 2001/86/KE tat-8 ta' Ottubru 2001 li tissupplimenta l-Istatut għal kumpanija Ewropea rigward l-involviment tal-ħaddiema (ĠU L 294, 10.11.2001, p. 22).

¹³ Id-Direttiva tal-Kunsill 2003/72/KE tat-22 ta' Lulju 2003 li tissupplimenta l-Istatut għal Socjetà Kooperattiva Ewropea fir-rigward tal-involviment tal-impjegati (ĠU L 207, 18.8.2003, p. 25).

B'hekk tista' tippromwovi d-dritt għal rimedju effettiv quddiem tribunal (l-Artikolu 47 tal-Karta tad-Drittijiet Fundamentali tal-UE).

Il-proposta hija konsistenti wkoll mad-dritt ta' negozjar kollettiv (l-Artikolu 28 tal-Karta tad-Drittijiet Fundamentali tal-UE), peress li thalli diskrezzjoni wiesgħa lis-shab soċjali fil-livell tal-kumpaniji biex jinneozjaw soluzzjonijiet xierqa għall-informazzjoni u l-konsultazzjoni tranżnazzjonali effettivi. Barra minn hekk, din tippreserva bis-shiħ il-kapaċità li l-manigment effettivament jieħu decizjonijiet, f'konformità mal-libertà ta' intrapriża (l-Artikolu 16 tal-Karta tad-Drittijiet Fundamentali tal-UE).

L-ambitu tal-informazzjoni u l-konsultazzjoni tal-EWCs skont id-Direttiva huwa limitat għal "kwistjonijiet tranżnazzjonali". Kwistjonijiet tranżnazzjonali ma humiex iddefiniti b'referenza għal suġġetti jew kwistjonijiet speċifiċi, iżda pjuttost għall-kapaċità tagħhom li jaffettwaw lill-impjegati f'diversi Stati Membri. Għalhekk, l-EWCs għandhom il-potenzjal li jtejbju l-implimentazzjoni ta' diversi politiki tal-UE f'kumpaniji multinazzjonali, billi jipprovdu forum għal djalogu bejn it-tmexxija ċentrali u r-rappreżentanti tal-impjegati. Għalhekk jistgħu jsehhu sinerġiji bejn din l-inizjattiva u kwalunkwe qasam ta' politika tal-UE li jibbenefika mill-involvement effettiv tal-EWCs, b'mod partikolari fil-kuntest tat-tranzizzjonijiet doppji.

2. BAŽI ĠURIDIKA, SUSSIDJARJETÀ U PROPORZJONALITÀ

• Baži ġuridika

Id-Direttiva giet adottata skont l-Artikolu 137 tat-Trattat li jstabilixxi l-Komunità Ewropea. Fit-Trattat kurrenti, il-baži ġuridika xierqa għal revizjoni tad-Direttiva hija l-Artikolu 153(1)(e) flimkien mal-Artikolu 153(2)(b) tat-Trattat dwar il-Funzjonament tal-Unjoni Ewropea (TFUE). L-Artikolu 153(1)(e) tat-TFUE jipprovdi l-baži ġuridika għall-Unjoni biex tappoġġa u tikkomplementa l-attivitajiet tal-Istati Membri biex itejbu l-informazzjoni u l-konsultazzjoni tal-ħaddiema. F'dan il-qasam, l-Artikolu 153(2)(b) tat-TFUE jagħti s-setgħa lill-Parlament Ewropew u lill-Kunsill jadottaw – f'konformità mal-proċedura legiżlattiva ordinarja – direttivi li jstabilixxu rekwiżiti minimi għall-implimentazzjoni gradwali, filwaqt li jitqiesu l-kundizzjonijiet u r-regoli tekniċi eżistenti f'kull wieħed mill-Istati Membri.

• Sussidjarjetà (għall-kompetenza mhux esklużiva)

Inizjattiva tal-UE biss tista' tistabilixxi regoli komuni dwar l-informazzjoni u l-konsultazzjoni tal-ħaddiema fil-livell tranżnazzjonali fi ħdan l-UE. L-isfidi li jnaqqsu l-effettività tad-dritt tal-ħaddiema għall-informazzjoni u l-konsultazzjoni tranżnazzjonali huma marbuta mill-qrib mal-kopertura u l-kontenut tal-obbligi skont id-Direttiva, u johlqu effetti fuq il-kumpaniji u l-ħaddiema tagħhom fl-UE kollha. Minhabba n-natura transfruntiera tal-imprizi u tal-gruppi fil-kamp ta' applikazzjoni tad-Direttiva u n-natura tranżnazzjonali tal-kwistjonijiet soġġetti għal rekwiżiti tal-informazzjoni u l-konsultazzjoni tranżnazzjonali, l-Istati Membri individwali ma jstgħux jindirizzaw in-nuqqasijiet tal-qafas kurrenti b'mod koerenti u effettiv. Għalhekk, l-isfidi identifikati jridu jiġu indirizzati fil-livell tal-UE.

• Proporzjonalità

Din il-proposta temenda u tistabilixxi rekwiżiti ta' standards minimi, u b'hekk tiżgura li l-livell ta' intervent jinżamm għall-minimu neċessarju sabiex jintlahqu l-oġġettivi tal-proposta. L-Istati Membri li diġà għandhom dispożizzjonijiet aktar favorevoli fis-seħħ minn dawk imressqa fil-proposta mhux se jkollhom għalfejn ibiddluhom jew jagħmluhom anqas favorevoli. L-Istati Membri jstgħu wkoll jiddeciedu li jmorru lil hinn mill-istandards minimi stipulati hawnhekk.

Il-principju tal-proporzjonalità huwa rrispettat filwaqt li jitqiesu d-daqs u n-natura tal-problemi identifikati. Il-valutazzjoni tal-impatt li takkumpanja din l-inizjattiva qabblat l-għazliet ta' politika fir-rigward tal-proporzjonalità tagħhom meta mqabbla mal-linja bażi¹⁴. L-għazla ppreferuta tohloq bilanċ bejn minn naħa l-htieġa li jittiehdu miżuri robusti biżżejjed biex jintlaħqu l-oġġettivi tal-politika, li jissahhaħ il-qafas għad-djalogu soċjali fil-kumpaniji, u min-naħa l-oħra li tithalla l-istess in-natura tal-istrument u li ma jinbidlux id-dispożizzjonijiet tad-Direttiva li fil-passat urew li huma effettivi.

- **Għażla tal-istrument**

Il-bażi ġuridika rilevanti tippermetti l-adozzjoni ta' rekwiżiti minimi vinkolanti unikament fil-forma ta' Direttivi. Tqiesu wkoll strumenti mhux vinkolanti, bħal komunikazzjoni tal-Kummissjoni li tipprovi gwida interpretattiva jew rakkomandazzjonijiet tal-Kummissjoni dwar l-infurzar mill-Istati Membri. Madankollu, dawn l-alternattivi ġew ivvalutati bħala anqas effettivi u effiċjenti minn revizjoni mmirata tad-Direttiva.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJIET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet *ex post*/kontrolli tal-idoneità tal-legiżlazzjoni eżistenti**

Il-Kummissjoni ppubblikat [evalwazzjoni](#) tad-Direttiva fl-2018. L-evalwazzjoni kkonfermat il-valur miżjud tal-UE tad-Direttiva u t-titjib li għebet fil-kwalità u fl-ambitu tal-informazzjoni lill-impjegati. Id-Direttiva kienet meqjusa rilevanti mill-partijiet ikkonċernati kollha, u l-htieġa ta' djalogu tranżnazzjonali giet rikonoxxuta mis-shab soċjali. L-evalwazzjoni kkonkludiet li d-Direttiva ma timponix obbligi amministrattivi, finanzjarji u ġuridiċi li jikkostitwixxu piż mhux raġonevoli fuq il-kumpaniji.

Madankollu, l-evalwazzjoni sabet ukoll li l-konsultazzjoni tal-EWCs xi drabi ma tkunx effettiva, l-EWCs jiffaċċjaw ostakli fl-aċċess għall-qrati f'xi Stati Membri, u hemm nuqqas ta' rimedji effettivi u sanzjonijiet effettivi u dissważivi f'xi Stati Membri¹⁵. B'risposta għal dan, il-Kummissjoni agixxiet permezz ta' azzjonijiet mhux legiżlattivi; billi tkompli tagħti appoġġ finanzjarju għall-proġetti tas-shab soċjali, billi tipproponi manwal għall-prattikanti tal-EWC,¹⁶ u billi tinvolvi ruħha fi djalogu strutturat mal-Istati Membri dwar l-infurzar¹⁷. Dawn l-azzjonijiet ma solvewx l-isfidi identifikati.

- **Konsultazzjonijiet mal-partijiet ikkonċernati**

F'konformità mal-Artikolu 154 tat-TFUE, il-Kummissjoni wettqet l-ewwel u t-tieni fażi tal-konsultazzjonijiet mas-shab soċjali Ewropej biex tfittex il-fehmiet tagħhom, l-ewwel nett, dwar il-htieġa għal azzjoni tal-UE u d-direzzjoni possibbli tagħha biex jiġu indirizzati l-isfidi relatati mat-tħaddim tal-EWCs, u sussegwentement, dwar il-kontenut tal-proposta prevista. Erba' organizzazzjonijiet tat-trade unions u tmien organizzazzjonijiet tal-impjegaturi wieġbu għall-konsultazzjonijiet [tal-ewwel](#) u [tat-tieni](#) stadju. Fil-kuntest tal-konsultazzjoni tat-tieni

¹⁴ [SWD\(2024\)xxx](#), it-taqsimha 7.4.

¹⁵ SWD(2018)187, p. 15.

¹⁶ Il-hidma fuq il-manwal giet sospiza f'April 2019, wara rifjut tal-organizzazzjonijiet tat-trade unions fil-livell tal-UE li jippartecipaw fi grupp ta' esperti, li jikkontribwixxu għalih.

¹⁷ Is-servizzi tal-Kummissjoni kellhom laqgħa mal-esperti tal-Istati Membri b'enfasi fuq l-infurzar u s-sanzjonijiet fl-2019, filwaqt li fl-2022 tnediet proċedura ta' ksur dwar is-sistema ta' infurzar Irlandiża u għadha għaddejja.

stadju, l-organizzazzjonijiet tal-impjegaturi esprimew li huma lesti li jipparteċipaw fin-negozjati favur ftehim skont l-Artikolu 155 tat-TFUE; l-organizzazzjonijiet tal-impjegati, bl-eċċezzjoni tal-Amministraturi Ewropej tas-CEC, ma għamlux dan.

B'mod ġenerali, it-trade unions jaraw il-ħtieġa għal revizjoni legalment vinkolanti tad-Direttiva, filwaqt li l-organizzazzjonijiet tal-impjegaturi jargumentaw l-aktar kontra revizjoni, u jqisu d-Direttiva adattata għall-iskop tagħha u jwissu kontra piż regolatorju addizzjonali fuq il-kumpaniji. Speċifikament:

- It-trade unions iqisu li l-eżenzjonijiet mill-kamp ta' applikazzjoni tad-Direttiva jwasslu għal kundizzjonijiet mhux ekwi, joħolqu kumplessità ġuridika u għandhom jitmehhew. L-organizzazzjonijiet tal-impjegaturi jargumentaw li jixraq li jinżammu l-eżenzjonijiet, filwaqt li jishqu fuq l-awtonomija tal-partijiet u l-ħtieġa li jiġu ppreservati arranġamenti eżistenti tal-informazzjoni u l-konsultazzjoni li jiffunzjonaw tajjeb.
- Fir-rigward tal-proċess tat-twaqqif ta' EWCs ġodda, it-trade unions jiddikjaraw li mhix xi haġa rari li t-tmexxija ċentrali ddewwem il-bidu tan-negozjati. It-trade unions jissottolinjaw ukoll il-ħtieġa li jiġu żgurati riżorsi u appoġġ xierqa mill-esperti tal-organizzazzjonijiet tat-trade unions rikonoxxuti fil-proċess. L-organizzazzjonijiet tal-impjegaturi sostnew li t-twaqqif tal-EWCs jaħdem b'mod sodisfaċenti.
- Il-partijiet ikkonċernati miż-żewġ naħat tar-relazzjonijiet industrijali jirrikonoxxu l-kwistjoni tal-kompożizzjoni mhux ibbilanċjata bejn il-ġeneri tal-EWCs, b'mod partikolari f'industriji ddominati mill-irġiel bħall-manifattura u l-konstruzzjoni, fejn ġew stabbiliti l-biċċa l-kbira tal-EWCs. Madankollu, huma jqajmu tħassib dwar il-fattibbiltà Prattika tal-implimentazzjoni ta' kwota vinkolanti biex jiġi żgurat bilanċ bejn il-ġeneri.
- Fir-rigward tal-funzjonament Prattiku tal-qafas tal-informazzjoni u l-konsultazzjoni tranżnazzjonali, it-trade unions iqisu li d-Direttiva ma tiżgurax ċarezza legali suffiċjenti dwar ir-rekwiżiti ta' konsultazzjoni essenzjali, bħall-ambitu ta' kwistjonijiet tranżnazzjonali u l-ħtieġa li jiġi żgurat segwitu xieraq għall-opinjoni tal-EWC. Għaldaqstant, huma jappoġġaw miżuri vinkolanti biex jiċċaraw u jespandu dawk ir-rekwiżiti. Barra minn hekk, huma jiddikjaraw li l-obbligu ta' kunfidenzjalità spiss jiġi applikat b'mod eċċessiv mill-manigment, u jsostnu li l-EWCs ma humiex assigurati riżorsi biżżejjed (li jkopru pereżempju pariri esperti, taħriġ jew kostijiet legali). B'kuntrast ma' dan, l-organizzazzjonijiet tal-impjegaturi jqisu li l-kunċett kurrenti ta' kwistjonijiet tranżnazzjonali huwa adattat għall-iskop tiegħu u ma jikkawżax tilwim fil-prattika lil hinn minn dak li jista' jkun raġonevolment mistenni f'ambjent korporattiv. Huma jiddikjaraw li hafna ftehimiet tal-EWC diġà jipprevedu perjodi ta' żmien speċifiċi għall-informazzjoni u l-konsultazzjoni u rispons formali mill-manigment għall-opinjoni tal-EWC. L-impjegaturi jenfasizzaw il-ħtieġa li jiġu evitati kostijiet addizzjonali, u jitolbu li jittaffew il-piżijiet amministrattivi u finanzjarji fuq l-imprizi billi jiġu promossi l-laqgħat elettronici tal-EWC.
- Fir-rigward tas-sanzjonijiet u r-rimedji, it-trade unions iqisu li l-EWCs ma għandhomx biżżejjed aċċess għall-ġustizzja f'xi Stati Membri u li d-Direttiva tonqos milli tiżgura infurzar effettiv. Huma jitolbu dispożizzjonijiet aktar stretti inklużi limiti speċifiċi għal sanzjonijiet pekunarji sa 4 % tal-fatturat globali kif ukoll ingunzjonijiet biex jissospendu d-deċiżjonijiet ta' ġestjoni. B'kuntrast ma' dan, l-impjegaturi jsostnu li r-regoli eżistenti huma biżżejjed, u jargumentaw li l-għadd limitat ta' kawżi tal-qorti ma huwiex dovut għal nuqqas ta' aċċess għall-ġustizzja iżda minhabba li l-biċċa l-kbira tal-EWCs jaħdmu b'mod sodisfaċenti. Huma jwissu

kontra sanzjonijiet sproporzjonati u r-riskju li jiġi ttardjat it-tehid tad-deċiżjonijiet tal-kumpaniji.

B'mod parallel mal-konsultazzjoni formali bbażata fuq it-Trattat tas-shab soċjali, saru attivitajiet estensivi ta' konsultazzjoni fil-kuntast tal-istudju ta' appoġġ,¹⁸ li ġabru għarfien minn grupp varjat ta' partijiet ikkonċernati inklużi anke dawk li jfasslu l-politika, rappreżentanti tal-EWC, manigment tal-imprizi fuq skala Komunitarja u esperti legali u akkademici. Dawn l-attivitajiet kienu jikkonsistu minn:

- stħarriġ online mmirat tar-rappreżentanti tal-manigment u tal-impjegati f'kumpaniji b'EWCs;
- intervisti semistrutturati mal-partijiet ikkonċernati;
- sessjonijiet ta' ħidma għall-ġbir tal-evidenza mar-rappreżentanti tal-manigment u tal-impjegati.

Dawn l-attivitajiet fil-biċċa l-kbira kkonfermaw il-kontribut riċevut matul il-konsultazzjoni mas-shab soċjali u taw aktar informazzjoni ddettaljata li kkontribwiet għad-definizzjoni tal-problema u għall-valutazzjoni tal-għażliet ta' politika.

Ma saret l-ebda konsultazzjoni pubblika dwar din l-inizjattiva. Minhabba n-natura speċifika u teknika tal-kwistjonijiet u l-għażliet rilevanti, l-inizjattiva ma tippermettix il-ġbir tal-fehmiet tal-pubbliku generali. L-inizjattiva hija rilevanti biss b'mod dirett għall-partijiet ikkonċernati fil-mira tal-attivitajiet ta' konsultazzjoni deskritti hawn fuq, filwaqt li l-impatti indiretti fuq partijiet ikkonċernati oħrajn jew fuq il-pubbliku generali huma dgħajfa wisq biex jiġu koperti minn konsultazzjoni pubblika generali b'mod sinifikattiv.

- **Ġbir u użu tal-għarfien espert**

Bosta studji min esperti esterni kkontribwew għall-valutazzjoni tal-impatt: [l-istudju li jappoġġa l-evalwazzjoni tad-Direttiva](#), l-istudju l-ġdid li jiġbor l-evidenza li jappoġġa l-valutazzjoni tal-impatt, ir-rieżamijiet komparattivi legali tad-dispożizzjonijiet nazzjonali li jittrasponu d-Direttiva, u [l-istudji tal-kazijiet](#) li jesploraw sfidi u soluzzjonijiet rigward l-EWCs. Għal aktar informazzjoni dwar il-ġbir u l-użu tal-għarfien espert, ara l-Anness 1 tal-valutazzjoni tal-impatt. Fil-valutazzjoni tal-impatt issir referenza għal sorsi xjentifiċi addizzjonali.

[Ir-riżoluzzjoni tal-Parlament Ewropew tal-2021 dwar id-Demokrazija fuq il-Post tax-Xogħolu r-riżoluzzjoni leġislattiva fuq inizjattiva proprja tal-2023 dwar ir-reviżjoni tad-Direttiva dwar il-Kunsilli Ewropej tax-Xoghlijiet](#) tqiesu wkoll, flimkien mal-[Valutazzjoni rilevanti tal-Valur Miżjud Ewropew](#) tas-servizz ta' riċerka tal-Parlament.

Barra minn hekk, ġabriet ta' *data ad hoc* mill-[Eurostat](#) u mill-ETUI (mill-[Bażi tad-data tal-EWCs tal-ETUI](#) u mill-[istħarriġ tal-ETUI tal-2018](#) tar-rappreżentanti tal-EWC u tal-SEWC) appoġġaw il-valutazzjoni tal-impatt.

¹⁸ L-Istudju tal-ICF(2023) li jesplora kwistjonijiet u soluzzjonijiet possibbli fir-rigward tat-tfassil mill-ġdid tad-Direttiva 2009/38/KE dwar il-Kunsill Ewropew tax-Xoghlijiet.

- **Valutazzjoni tal-impatt**

Il-proposta hija akkumpanjata minn valutazzjoni tal-impatt¹⁹, li gie diskuss mal-Bord tal-Iskrutinju Regulatorju (RSB) fid-29 ta' Novembru 2023. L-RSB hareġ opinjoni pozittiva b'kummenti,²⁰ li gew indirizzati minn:

- il-kjarifika tal-obiettivi tal-inizjattiva u tal-ghazliet ta' politika, b'mod partikolari l-interazzjoni tagħhom ma' regoli nazzjonali u tal-UE oħrajn dwar l-informazzjoni u l-konsultazzjoni tal-impjegati;
- it-tishiġ tal-valutazzjoni tal-proporzjonalità u l-valutazzjoni tal-kostijiet u l-benefiċċji, inklużi l-impatti fuq il-kompetittività;
- l-iżvilupp ta' meded ta' kostijiet aggregati possibbli bbażati fuq xenarji ipotetiċi rigward ir-rata tal-holqien ta' EWCs f'imprizi eżentati bhalissa, il-htieġa li jerggħu jiġu nneozjati ftehimiet eżistenti biex jitqiesu r-rekwiziti minimi riveduti, u ż-żidiet marginali possibbli fil-kostijiet operatorji tal-EWCs minhabba l-inizjattiva;
- ir-rikonoxximent bil-quddiem tal-limitazzjonijiet u tal-inċertezzi tad-*data* li għandhom impatt fuq ir-robustezza tal-analizi.

Sabiex tiġi żgurata valutazzjoni tal-impatt proporzjonata u mmirata, l-analizi ffokat fuq miżuri ta' politika sostantivi li mistennija jkollhom impatt sinifikanti fuq il-partijiet ikkonċernati. Il-kjarifiki u l-aġġustamenti żgħar għad-Direttiva 2009/38/KE gew identifikati bħala miżuri ta' akkumpanjament u ma gewx ivvalutati individwalment. Huwa generalment preżunt li l-miżuri ta' akkumpanjament isahħu l-effetti tal-ghazliet meta wehedhom biss ma jkollhomx impatti sinifikanti.

Abbażi tal-analizi kwantitattiva u kwalitattiva tal-impatti, l-ghazla politika ppreferuta hija mistennija li jkollha l-benefiċċji ewlenin li ġejjin:

- Is-678 impriza ta' bhalissa bi ftehimiet attivi tal-EWC u l-madwar 11,3-il miljun impjegati tal-UE tagħhom, kif ukoll partijiet għal ftehimiet futuri tal-EWC, għandhom jibbenefikaw minn ċarezza akbar tar-rekwiziti legali, li hija mistennija li tnaqqas ir-riskju ta' tilwim u kostijiet assoċjati.
- Bit-tnehhija tal-eżenzjonijiet mill-kamp ta' applikazzjoni tad-Direttiva, il-madwar 5,4 miljun impjegati tal-UE/taż-ŻEE (u r-rappreżentanti tagħhom) jew il-manigment tal-imprizi eżentati bhalissa bi "ftehimiet volontarji" (323) jiksbu d-dritt li jitolbu l-istabbiliment ta' EWC biex jibbenefikaw minn applikazzjoni ugwali tad-drittijiet minimi u l-obbligi infurzabbli skont id-dritt tal-UE. Flimkien mal-manigment, dawn jistgħu alternattivament jagħzlu li jippreservaw ftehimiet volontarji li jiffunzjonaw tajjeb. Fil-kuntest tat-talbiet biex jiġi stabbilit EWC ġdid, ir-rappreżentanti tal-impjegati jiksbu intitolament ċar għall-kopertura tal-kostijiet legali raġonevoli tagħhom u aktar ċertezza legali dwar l-obbligu tal-manigment li jibda n-negozjati fi zmien 6 xhur. Il-forza tax-xogħol tal-imprizi fuq skala Komunitarja tibbenefika wkoll minn titjib fil-bilanċ bejn il-ġeneri fl-EWCs, li huwa mistenni li jikkontribwixxi għal deċiżjonijiet korporattivi aktar ekwi u jkollu impatti pozittivi fuq il-prestazzjoni generali tal-imprizi.

¹⁹ SWD(2024)xxx. Ara l-iskeda tas-sommarju [\[Link li għandu jiġi pprovdut\]](#)
²⁰ [\[Link għall-opinjoni tal-RSB\]](#)

- Matul il-proċess tal-informazzjoni u l-konsultazzjoni, l-EWCs li għadhom ma humiex intitolati, permezz ta' dispożizzjoni korrispondenti fil-ftehim tagħhom mal-manigment, għal twegiba mmotivata f'waqtha mill-manigment għall-opinjoni tagħhom, jiksbu dan id-dritt. Dan se jgħin视角 jinvolve ruħhom fi djalogu ġenwin mat-tmexxija ċentrali dwar kwistjonijiet tranżnazzjonali. Dan id-djalogu huwa ffaċilitat ukoll minn kjarifiki tal-kunċett essenzjali ta' kwistjonijiet tranżnazzjonali, li jiddefinixxi l-ambitu tal-attivitajiet tal-informazzjoni u l-konsultazzjoni tal-EWCs, u mill-kundizzjonijiet aktar ċari għall-applikazzjoni tal-obbligi ta' kunfidenzjalità. Għall-EWCs, għall-SNBs u għar-rappreżentanti tal-impjegati li bħalissa ma għandhomx rimedji effettivi biex jinfurzaw id-drittijiet kollha tagħhom skont id-Direttiva, l-inizjattiva ttejjeb l-aċċess għall-ġustizzja.

L-effettività u l-kwalità akbar tad-djalogu soċjali tranżnazzjonali fl-imprizi fuq skala Komunitarja jistgħu jippermettu teħid ta' deċiżjonijiet strateġiku informat ahjar mill-kumpaniji u jsaħħu l-fiduċja reciproka bejn il-manigment u l-forza tax-xogħol li tista' twassal għal effetti pożittivi potenzjali fuq il-kompetittività. Madankollu, dawn l-effetti huma incerti u ma jistgħux – fin-nuqqas ta' evidenza robusta – jiġu stmati b'mod affidabbli, minhabba l-interazzjoni bejn l-involvement tal-impjegati fil-livell nazzjonali u tranżnazzjonali u n-natura mhux vinkolanti tal-opinjoni tal-EWCs.

L-għażla ppreferuta tkun tinvolvi l-kostijiet li ġejjin:

- Fl-imprizi eżentati bħalissa bi "ftehimiet volontarji", it-tmexxija ċentrali tista' tibda negozjati ta' EWC ġdid jew ikollha tibdihom, jekk tintalab mill-impjegati f'konformità mad-Direttiva. Il-kostijiet medji ta' darba tan-negozjar ta' ftehim ġdid tal-EWC huma stmati għal madwar EUR 148 000 għal kull negozjar. B'mod ġenerali, matul in-negozjati jew in-negozjati mill-ġdid li jinvolve SNB, l-imprizi se jkunu legalment obbligati li jkopru – flimkien ma' kostijiet oħrajn imġarrba fil-fażi tal-istabbiliment – kostijiet legali raġonevoli wkoll. Fejn meħtieġ biex il-ftehimiet eżistenti tal-EWC jiġu allinjati mar-rekwiziti riveduti (eżempju biex tiġi indirizzata l-kopertura tal-ispejjeż tal-EWCs għall-pariri legali jew ta' esperti u t-taħriġ), it-tmexxija ċentrali jkollha tidhol f'negozjati mill-ġdid²¹. Madankollu, f'għadd sostanzjali ta' każijiet, l-adattamenti meħtieġa tal-ftehimiet tal-EWC jistgħu jkunu mistennija li jsiru bħala parti minn negozjati mill-ġdid regolari, li jseħħu bħala medja kull 5 snin, li ma jinvolve l-ebda kost addizzjonali jew kostijiet addizzjonali limitati hafna biss meta mqabbla mal-linja bażi. L-imprizi jistgħu jiffaċċjaw ukoll zieda marginali fil-kostijiet annwali rikorrenti tat-tmexxija ta' EWC (li huma madwar EUR 300 000 bħala medja fis-sena għal kull EWC taħt il-linja bażi), pereżempju fir-rigward tal-obbligu li tiġi pprovduta twegiba mmotivata lill-EWC, il-kjarifiki previsti dwar il-kopertura tal-kostijiet legali²². Fl-aħħar, f'każijiet ta' ksur tal-obbligi, l-imprizi jiffaċċjaw riskju ta' penali finanzjarji oġġla. Madankollu, l-okkorrenza ta'

²¹ Il-kostijiet medji tan-negozjati mill-ġdid ma setgħux jiġu kkwantifikati b'mod affidabbli. L-evidenza tissuggerixxi li proċess ta' negozjar mill-ġdid huwa iqsar mill-proċess għat-twaqqif ta' EWC ġdid, filwaqt li jista' jirrikjedi wkoll laqgħat multipli f'każijiet kumplessi. Abbażi tal-evidenza disponibbli, kien possibbli li jiġu mmonetizzati ċerti kostijiet marbuta mal-laqgħat bejn ir-rappreżentanti tal-manigment u tal-EWC għan-negozjar mill-ġdid ta' ftehimiet eżistenti (madwar EUR 18 400 għal kull laqgħa).

²² Għal aktar spjegazzjonijiet dwar il-fatturi li jistgħu jinfluwenzaw il-kostijiet operazzjonali marbuta mal-EWCs, ara p. 30 *et seq.* u l-Anness 12 tal-valutazzjoni tal-impatt li takkumpanja din l-inizjattiva (SWD...).

tilwim legali u l-applikazzjoni ta' penali huma mistennija li jibqgħu baxxi u l-penali jkunu soġġetti għall-prinċipju tal-proporzjonalità.

- Meta jitqabblu l-kostijiet unitarji kwantifikabbli mal-fatturat tal-imprizi rilevanti u meta jitqiesu x-xejriet imbassra, il-kostijiet ekonomiċi tal-għażla ppreferuta huma mistennija li jkunu u jibqgħu negligibbli²³.

Peress li l-imprizi b'EWCs huma primarjament ikkonċentrati fis-setturi tal-metall, tas-servizzi, tas-sustanzi kimiċi, tal-bini, tal-ikel, tal-agrikoltura u tat-turiżmu, l-impatti soċjali u ekonomiċi identifikati fl-oqsma kollha ta' politika se jimmaterializzaw ukoll primarjament f'dawk is-setturi. Barra minn hekk, minhabba d-distribuzzjoni ġeografika tal-kwartieri ġenerali ta' dawn l-imprizi²⁴, il-biċċa l-kbira tal-EWCs ġew stabbiliti skont il-ligijiet nazzjonali ta' seba' Stati Membri, jiġifieri l-Ġermanja, Franza, l-Iżvezja, in-Netherlands, l-Irlanda u l-Italja. Madankollu, l-impatti tal-għażliet ta' politika għandhom jaffettwaw lill-impjegati fl-Istati Membri kollha fejn topera l-impriza, minhabba li huma rrapprezentati mill-EWCs.

L-inizjattiva mhu se jkollha l-ebda impatt rilevanti jew prevedibbli fuq il-konsumaturi, l-SMEs,²⁵ jew l-ambjent²⁶.

L-effettività, l-effiċjenza, il-koerenza u l-proporzjonalità tal-għażliet ta' politika marbuta mal-istess objettiv ta' politika tqabblu, filwaqt li tqiesu l-impatti tagħhom, biex tiġi identifikata l-għażla ppreferuta filwaqt li tqiesu l-kompromessi meħtieġa bejn approċċi differenti.

Mizuri alternattivi meqjusa fil-valutazzjoni tal-impatt, li ġew ivvalutati bħala ġeneralment anqas effettivi, effiċjenti, koerenti u proporzjonati u għalhekk ma ġewx miżmuma bħala parti mill-għażla ppreferuta, huma deskritti fit-taqsim 5 u fl-Anness 11 tal-valutazzjoni tal-impatt li takkumpanja din l-inizjattiva.

- **Idoneità regulatorja u simplifikazzjoni**

L-ewvalwazzjoni tal-2018 kkonfermat li r-rekwiżiti minimi stabbiliti fid-Direttiva 2009/38/KE ma jimponu l-ebda obbligu li jikkostitwixxi piż mhux raġonevoli għall-kumpaniji. Billi tistabbilixxi qafas proċedurali għall-informazzjoni u l-konsultazzjoni tranżnazzjonali, id-Direttiva tippermetti lis-shab soċjali l-awtonomija li jaqblu dwar soluzzjonijiet xierqa fid-

²³ Ara l-Anness 5 tal-valutazzjoni tal-impatt.

²⁴ L-EWCs jirrapprezentaw l-impjegati Ewropej ta' kumpanija multinazzjonali, kemm jekk bi kwartieri ġenerali fl-UE kif ukoll jekk barra minnha. Jekk il-kwartieri ġenerali tal-kumpaniji jkunu jinsabu barra mill-UE, l-EWCs iridu jiġu stabbiliti taht ġurisdizzjoni ta' Stat Membru tal-UE/taż-ŻEE. L-akbar ammont ta' EWCs jinsabu f'kumpaniji multinazzjonali li għandhom il-kwartieri ġenerali tagħhom f'dawn il-pajjiżi: US (170), DE (124), FR (102), UK (92), SE (69), NL (58), CH (48), IT (38), FI (37), BE (36), JP (31).

²⁵ Minhabba l-limiti stabbiliti fid-definizzjoni ta' "imprizi fuq skala Komunitarja" fit-tfassil mill-ġdid tad-Direttiva, ir-rekwiżiti skont id-Direttiva ma japplikawx għall-SMEs. Għal spjegazzjonijiet għaliex ukoll ma hemm l-ebda impatt indirett prevedibbli fuq l-SMEs ara l-Anness 12, it-taqsim 1 tal-valutazzjoni tal-impatt.

²⁶ Filwaqt li l-emenda prevista tar-rekwiżiti sussidjarji biex isiru żewġ laqgħat plenarji annwali minflok waħda tista' żżid l-emissjonijiet tal-karbonju marbuta mal-ivvjaġġar għal-laqgħat fiżiċi, l-impatt ambjentali potenzjali ta' din il-miżura huwa mistenni li jkun insinifikanti, minhabba l-għadd żgħir ta' EWCs soġġetti għal rekwiżiti sussidjarji. Barra minn hekk, ir-rekwiżit li fil-ftehimiet tal-EWCs jiġi speċifikat il-format tal-laqgħat jista' jwassal lis-shab soċjali biex iqisu l-laqgħat online b'mod aktar sistematiku, li jista' jwassal għal certu ffrankar tal-emissjonijiet. Diġà hija disponibbli possibbiltà li jsiru laqgħat mill-bogħod skont ir-regoli eżistenti jekk il-partijiet jaqblu li jagħmlu dan. Għal spjegazzjoni ddettaljata tar-raġunijiet, ara l-Anness 12, it-taqsim 1 tal-valutazzjoni tal-impatt.

dawl tal-htigijiet u ċ-ċirkostanzi speċifiċi tagħhom. Pereżempju, il-partijiet għall-ftehimiet tal-EWC jistgħu jagħmlu użu mit-teknoloġiji tal-ICT għal skopijiet tal-informazzjoni u l-konsultazzjoni u jagħzlu, pereżempju, li jużaw software tal-laqgħat online, għodod ta' traduzzjoni awtomatika jew għodod ta' traskrizzjoni awtomatika ta' taħdit għal test biex jiffrankaw kostijiet u jiksbu effiċjenzi. Huma liberi wkoll li jaqblu dwar reġimi lingwistiċi ssimplifikati għal-laqgħat tal-EWC biex inaqqsu l-kostijiet tal-interpretazzjoni simultanja. Fil-fatt, id-Direttiva ma timponi l-ebda baġit speċifiku biex ikopri l-ispejjeż tal-EWCs, inkluż għall-parir espert jew għat-taħriġ, iżda tinkludi obbligu ġenerali fuq il-kumpanija biex tiżgura l-mezzi meħtieġa biex l-EWC japplika d-drittijiet li jirriżultaw mid-Direttiva.

Skont din il-linja bazi, l-ambitu għat-tnaqqis tal-piż b'din l-inizjattiva huwa limitat. Kif imsemmi hawn fuq, l-inizjattiva se tohloq biss kostijiet negligibbli għall-imprizi fuq skala Komunitarja, bi proporzjon mal-fatturat tagħhom, u tiġġenera benefiċċji ekonomiċi potenzjali – mhux kwantifikabbli – marbuta ma' kwalità aħjar tad-djalogu soċjali. Madankollu, il-ħtieġa li jiġu llimitati l-kostijiet u l-piżijiet amministrattivi għall-imprizi tqieset, f'konformità mat-tassib li tqajjem mill-organizzazzjonijiet tan-negozju fil-konsultazzjoni mas-shab soċjali, matul it-tfassil u l-valutazzjoni tal-miżuri, u fformat parti mir-raġuni għall-eliminazzjoni ta' għazliet bħal obbligu li tiġi ffinanzjata kwalunkwe spiża legali mgarrba mill-EWC, mingħajr limitu.

Il-proposta ma tohloq l-ebda kost ta' konformità għall-SMEs, peress li l-miżuri ta' politika previsti ma japplikawx għall-SMEs u ma huwa mbassar l-ebda effett indirett fuq l-SMEs.

- **Drittijiet fundamentali**

Billi ttejjeb l-effettività tal-qafas għall-informazzjoni u l-konsultazzjoni tranżnazzjonali, il-proposta ssahħa id-dritt fundamentali tal-ħaddiema għall-informazzjoni u l-konsultazzjoni fi hdan l-impriza (l-Artikolu 27 tal-Karta tad-Drittijiet Fundamentali tal-UE). F'konformità mad-dritt ta' negozjar kollettiv (l-Artikolu 28 tal-Karta), il-proposta żżomm il-prinċipju tal-awtonomija tal-partijiet, li jgħid li huma r-rappreżentanti tal-impjegati u l-manigment tal-impriza li jiddeterminaw in-natura, il-kompożizzjoni, il-funzjoni, il-mod ta' operat, il-proċeduri u r-rizorsi finanzjarji tal-EWCs sabiex ikunu adattati għaċ-ċirkostanzi partikolari tagħhom stess. L-introduzzjoni ta' objettivi għal kompożizzjoni bbilanċjata bejn il-ġeneri tal-EWCs se tippromwovi l-ugwaljanza bejn in-nisa u l-irġiel (l-Artikolu 23 tal-Karta). Il-proposta ssahħa ukoll id-dritt għal rimedju effettiv (l-Artikolu 47 tal-Karta) kontra l-ksur tad-drittijiet skont id-Direttiva 2009/38/KE. Indirettament, jistgħu jinkisbu effetti pożittivi fuq il-kundizzjonijiet tax-xogħol, f'konformità mad-dritt tal-ħaddiema għall-kundizzjonijiet tax-xogħol li jirrispettaw is-saħħa, is-sikurezza u d-dinjità tagħhom (l-Artikolu 31 tal-Karta). L-inizjattiva hija konsistenti wkoll mal-libertà ta' intrapriża (l-Artikolu 16 tal-Karta), peress li tippreserva l-kapaċità li l-manigment effettivament jiehu deċiżjonijiet u tevita piż żejjed fuq l-imprizi.

4. IMPLIKAZZJONIJIET BAĠITARJI

Il-proposta ma teħtieġx rizorsi addizzjonali mill-baġit tal-Unjoni Ewropea.

5. ELEMENTI OHRA

- **Pjanijiet ta' implimentazzjoni u arrangamenti dwar il-monitoraġġ, l-
evalwazzjoni u r-rapportar**

L-Istati Membri huma meħtieġa jitrassponu l-emendi għad-Direttiva 2009/38/KE fil-ligijiet nazzjonali tagħhom fi żmien sena mid-dhul fis-seħh tad-direttiva emendatorja proposta. L-applikazzjoni tar-rekwiżiti riveduti tiġi ddifferita b'sentejn biex il-partijiet fil-ftehimiet tal-EWC jingħataw biżżejjed żmien biex jinnegozjaw l-adattamenti, fejn meħtieġ.

Il-progress lejn il-kisba tal-objettivi tal-inizjattiva se jiġi mmonitorjat minn serje ta' indikaturi ewlenin relatati mal-objettivi tal-politika. Dawn l-indikaturi u s-sorsi tad-*data* relatati huma speċifikati fl-Anness 13 tal-valutazzjoni tal-impatt.

- **Dokumenti ta' spjegazzjoni (għad-direttivi)**

Bhala parti mill-proċess ta' traspożizzjoni, l-Istati Membri se jkunu meħtieġa jinnotifikaw lill-Kummissjoni bil-mezzi li bihom l-EWCs, l-SNBs u r-rappreżentanti tal-impjegati jistgħu jressqu proċedimenti ġudizzjarji, u fejn applikabbli, amministrattivi fir-rigward ta' kull wiehed mid-drittijiet skont id-Direttiva 2009/38/KE. Barra minn hekk, japplikaw ir-regoli ġenerali relatati mat-traspożizzjoni tad-Direttivi. B'mod partikolari, l-Istati Membri jeħtiġilhom jipprovdu informazzjoni ċara u preċiża biżżejjed dwar il-miżuri li jitrassponu l-proposta²⁷. Sabiex jiġi ssodisfat dak l-obbligu ta' ċertezza legali u sabiex tiġi żgurata t-traspożizzjoni sħiħa tad-dispożizzjonijiet tad-direttiva emendatorja proposta fit-territorju kollu tagħha, l-Istati Membri huma meħtieġa jiddikjaraw, għal kull dispożizzjoni tad-direttiva, id-dispożizzjoni jew id-dispożizzjonijiet nazzjonali li jiżguraw it-traspożizzjoni tagħha.

- **Spjegazzjoni fid-dettall tad-dispożizzjonijiet speċifiċi tal-proposta**

Emendi għall-kunċett ta' kwistjonijiet tranżnazzjonali (l-Artikolu 1(4) tad-Direttiva 2009/38/KE)

Sabiex jiġi ċċarat il-kunċett ta' kwistjonijiet tranżnazzjonali, hija stabbilita preżunzjoni ta' tranżnazzjonalità li tkopri mhux biss każijiet fejn il-miżuri meqjusa mill-manigment jistgħu jkunu raġonevolment mistennija li jaffettwaw lill-haddiema f'aktar minn Stat Membru wiehed, iżda anke każijiet fejn dawn il-miżuri jistgħu jkunu raġonevolment mistennija li jaffettwaw lill-haddiema fi Stat Membru wiehed biss u l-konsegwenzi ta' dawk il-miżuri jistgħu jkunu raġonevolment mistennija li jaffettwaw lill-haddiema f'tal-anqas Stat Membru wiehed iehor, kif stabbilit bħalissa fil-Premessa 16 tad-Direttiva. Il-kjarifika mmirata għandha l-għan li tindirizza l-inċertezza eżistenti u tnaqqas ir-riskju ta' tilwim, filwaqt li żżomm id-distinzjoni minn kwistjonijiet nazzjonali sabiex tipprevjeni kunflitti mal-proċeduri nazzjonali tal-informazzjoni u l-konsultazzjoni.

Emendi għad-definizzjonijiet ta' "informazzjoni" u "konsultazzjoni" (l-Artikolu 2(1)(f) u (g) u l-Artikolu 9 tad-Direttiva 2009/38/KE; il-punt 1(a), it-tielet subparagrafu tal-Anness I)

Id-definizzjonijiet eżistenti ta' "informazzjoni" u "konsultazzjoni" mhux biss jispeċifikaw it-tifsira ta' dawk it-termini għall-finijiet tad-Direttiva 2009/38/KE, iżda jinkludu wkoll rekwiżiti normattivi. F'konformità mar-regoli tal-abbozzar legiżlattiv u għal raġunijiet ta' koerenza u ċarezza legali, dawk ir-rekwiżiti minflok se jiġu stabbiliti fl-Artikolu 9. Il-bidliet

²⁷ Ara s-Sentenza tat-8 ta' Lulju 2019, Il-Kummissjoni Ewropea vs Ir-Renju tal-Belġju, [C-543/17](#), ECLI:EU:C:2019:573, il-punt 59

sostantivi jikkoncernaw ir-rekwiziti ta' konsultazzjoni: L-Artikolu 9 se jispeċifika li l-konsultazzjoni għandha tippermetti lir-rappreżentanti tal-impjegati jesprimu opinjoni qabel l-adozzjoni tad-deċiżjoni u li din l-opinjoni trid tirċievi tweġiba motivata bil-miktub milt-tmexxija ċentrali qabel ma din tal-aħħar tadotta d-deċiżjoni tagħha dwar il-mizura proposta. Ir-rekwiziti sussidjarji stabbiliti fl-Anness I tad-Direttiva 2009/38/KE huma adattati kif xieraq.

Emendi dwar l-istabbiliment, il-kompożizzjoni u r-rizorsi tal-SNBs (l-Artikoli 5 u 7 tad-Direttiva 2009/38/KE, u l-punti 5 u 6, l-aħħar subparagrafu, tal-Anness I)

Fl-Artikolu 5(2)(b) tad-Direttiva 2009/38/KE, jiddaħħal rekwiżit biex jiġu eletti jew jinhatru l-membri tal-SNB b'mod li jfittex li jikseb rappreżentanza bbilanċjata bejn il-ġeneri. Fl-ewwel subparagrafu tal-Artikolu 5(6), huwa ċċarat li l-ispejjeż relatati man-negozjati, li għandhom jithallsu mit-tmexxija ċentrali, jinkludu l-kostijiet raġonevoli tal-assistenza legali, tar-rappreżentanza legali u tal-proċedimenti legali tal-SNB. Barra minn hekk, l-aħħar sentenza tal-Artikolu 5(6), it-tieni subparagrafu tithassar minhabba li mhux meħtieġ li tisemma l-għażla tal-Istati Membri li jillimitaw il-finanzjament biex ikopri esperti wieħed, minhabba li l-ewwel sentenza tal-istess subparagrafu diġà tiddikjara d-dritt tagħhom li jistabbilixxu regoli baġitarji dwar l-operat tal-SNB, f'konformità mal-prinċipju li l-ispejjeż relatati mat-twettiq xieraq tal-funzjonijiet tal-SNB iridu jithallsu mit-tmexxija ċentrali. Fl-aħħar, l-Artikolu 7(1), it-tieni inċiż huwa ċċarat billi ssir referenza għan-nuqqas li tissejjah l-ewwel laqgħa tal-SNB minflok ir-rifjut tat-tmexxija ċentrali li tibda bin-negozjati.

Emendi dwar il-kontenut tal-ftehimiet tal-EWC, li għandhom jiġu nnegozjati mill-partijiet (l-Artikolu 6(2) tad-Direttiva 2009/38/KE)

Il-partijiet għall-ftehimiet tal-EWC se jkunu meħtieġa jispeċifikaw ir-rizorsi finanzjarji u materjali li għandhom jiġu allokati lill-EWCs tal-anqas fir-rigward tal-użu ta' esperti, kostijiet legali u taħriġ. Barra minn hekk, għandhom jispeċifikaw ukoll il-format tal-laqgħat tal-EWC, li jstgħu jinkludu formati virtwali jekk il-partijiet jaqblu li jsir hekk. Sabiex tittejjeb l-effettività tal-EWCs ezistenti, ir-rekwiziti l-godda fir-rigward tar-rizorsi finanzjarji u materjali u l-format tal-laqgħat tal-EWC japplikaw ukoll fir-rigward tal-ftehimiet tal-EWC li kienu jeżistu minn qabel, li għalhekk jstgħu jeħtieġu li jiġu adattati. Dan huwa previst f'subparagrafu ġdid fl-Artikolu 6(2). Matul il-perjodu tranzizzjonali, il-partijiet għall-ftehimiet ezistenti tal-EWC għandhom jivverifikaw jekk jissodisfawx ir-rekwiziti riveduti ta' din id-Direttiva u, jekk dan ma jkunx il-każ, għandhom jinnegozjawhom mill-ġdid biex jevitaw ir-riskju ta' tilwim legali ladarba r-rekwiziti riveduti jsiru applikabbli. Jekk dan in-negozjar mill-ġdid ma jirnexxix, japplikaw ir-rekwiziti sussidjarji annessi mad-Direttiva.

Emendi dwar il-kompożizzjoni bbilanċjata bejn il-ġeneri tal-EWCs (l-Artikolu 6(2) tad-Direttiva 2009/38/KE)

Meta jiġu nnegozjati ftehimiet godda tal-EWC jew jiġu nnegozjati mill-ġdid il-ftehimiet ezistenti, il-partijiet se jkunu meħtieġa minn paragrafu ġdid tal-Artikolu 6(2) tad-Direttiva 2009/38/KE biex jistabbilixxu l-arranġamenti meħtieġa għall-kisba, kemm jista' jkun, ta' kompożizzjoni bbilanċjata bejn il-ġeneri tal-EWC, u fejn applikabbli, tal-kumitat ristrett. Dan l-oġgettiv huwa ddefinit mill-mira ta' 40 % tas-siġġijiet fl-EWC – jew f'xi kumitat ristrett – li għandhom jiġu allokati lill-membri ta' kwalunkwe ġeneru. L-istess oġgettiv huwa rifless fl-Anness I tad-Direttiva 2009/38/KE għall-EWCs li għadhom kif ġew stabbiliti abbażi ta' rekwiżiti sussidjarji. Fid-dawl tal-ġurisprudenza rilevanti tal-Qorti tal-Ġustizzja tal-UE dwar

azzjoni pożittiva²⁸, il-mira ta' 40 % tapplika soġġetta għall-fatt li hija legalment u fattwalment fattibbli u hija minghajr preġudizzju għal-liġijiet nazzjonali dwar l-elezzjoni tar-rappreżentanti tal-impjegati.

Emendi dwar l-għadd ta' laqgħat plenarji tal-EWCs ibbażati fuq rekwiżiti sussidjarji (il-punt 2 tal-Anness I tad-Direttiva 2009/38/KE)

Ir-rekwiżiti sussidjarji riveduti se jirrikjedu żewġ laqgħat plenarji – minflok waħda – bejn l-EWCs u t-tmexxija ċentrali kull sena.

Emendi dwar laqgħat straordinarji tal-EWCs ibbażati fuq rekwiżiti sussidjarji (il-punt 3, l-ewwel u t-tieni subparagrafi tal-Anness I tad-Direttiva 2009/38/KE)

Il-formulazzjoni tar-rekwiżiti sussidjarji stabbiliti fil-punt 3 tal-Anness I tad-Direttiva 2009/38/KE hija adattata biex tiċċara, l-ewwel nett, li l-informazzjoni u l-konsultazzjoni tal-EWCs ibbażati fuq dawk ir-rekwiżiti għandhom fil-prinċipju jsiru fil-laqgħat plenarji, jekk possibbli, u f'laqgħat straordinarji biss jekk l-urġenza tkun tirrikjedi hekk. It-tieni, huwa ċċarat li l-informazzjoni għandha tigi pprovduta fil-hin, u t-tielet, li l-membri tal-EWC għandhom id-dritt li jipparteċipaw f'laqgħat straordinarji mal-kumitat ristrett jekk jirrapprezentaw impjegati li jkunu potenzjalment ikkonċernati direttament mis-sugġett ta' dawn il-laqgħat.

Emendi dwar ir-rizorsi disponibbli għall-EWCs abbażi tar-rekwiżiti sussidjarji (il-punti 5 u 6 tal-Anness I tad-Direttiva 2009/38/KE)

Fil-punt 5 tal-Anness I, huwa ċċarat li l-esperti li jassistu lill-EWCs jew lill-kumitati ristretti bbażati fuq rekwiżiti sussidjarji jistgħu jinkludu rappreżentanti tat-trade unions, u li dawn l-esperti għandhom jithallew, fuq talba tal-EWC jew tal-kumitat ristrett, ikunu preżenti fil-laqgħat f'kapaċità konsultattiva. Fil-punt 6 tal-Anness I, huwa ċċarat li l-ispejjeż operatorji tal-EWCs li għandhom jithallsu mit-tmexxija ċentrali jinkludu kostijiet legali raġonevoli, li għandhom jiġu nnotifikati lit-tmexxija ċentrali minn qabel. Barra minn hekk, fl-aħħar subparagrafu tal-punt 6 tal-Anness I, it-tieni sentenza tithassar għar-raġunijiet spjegati hawn fuq fir-rigward tal-Artikolu 5(6) tad-Direttiva 2009/38/KE.

Emendi dwar it-trattament jew in-nuqqas ta' trażmissjoni ta' informazzjoni kunfidenzjali (l-Artikolu 8 tad-Direttiva 2009/38/KE)

Id-dispożizzjonijiet dwar it-trażmissjoni tal-informazzjoni b'mod kunfidenzjali u dwar in-nuqqas ta' trażmissjoni ta' ċerta informazzjoni huma stabbiliti f'Artikoli separati biex tigi żgurata struttura aktar ċara. Barra minn hekk, meta jipprovdu informazzjoni b'mod kunfidenzjali, it-tmexxija ċentrali jehtigilha tinforma lill-membri tal-SNB, lill-membri tal-EWC jew lir-rappreżentanti tal-impjegati fil-qafas ta' proċedura tal-informazzjoni u l-konsultazzjoni, fl-istess hin, dwar ir-raġunijiet li jiġġustifikaw il-kunfidenzjalità tal-informazzjoni kondiviza. L-obbligu li ma tiġix żvelata informazzjoni kunfidenzjali jieqaf meta, bi qbil mal-manigment, il-ġustifikazzjoni pprovduta mill-manigment tiskadi. Barra minn hekk, il-possibbiltà tat-tmexxija ċentrali li ma tibgħatx l-informazzjoni se tkun limitata għal każijiet fejn it-trażmissjoni tagħha tkun ta' ħsara serja għall-funzjonament tal-impriza. F'sitwazzjoni bħal din, it-tmexxija ċentrali tehtieg tinforma lill-membri tal-EWC, lill-membri tal-SNB jew lir-rappreżentanti tal-impjegati bir-raġunijiet li jiġġustifikaw in-nuqqas ta' trażmissjoni tal-informazzjoni.

²⁸ Ara s-Sentenza tal-Qorti tal-Ġustizzja tat-28 ta' Marzu 2000, Badeck *et*, [C-158/97](#), ECLI:EU:C:2000:163.

Emendi dwar ir-rwol u l-protezzjoni tar-rappreżentanti tal-impjegati (l-Artikolu 10 tad-Direttiva 2009/38/KE)

L-Artikolu 10(1) tad-Direttiva 2009/38/KE huwa adattat biex jiċċara li mhux biss il-membri tal-EWC iżda wkoll ir-rappreżentanti tal-impjegati, inklużi l-embri tal-SNB u l-membri tal-EWC, għandu jkollhom il-mezzi meħtieġa biex japplikaw id-drittijiet li jirriżultaw minn din id-Direttiva. Fl-Artikolu 10(2), huwa ċċarat li l-membri tal-EWC għandu jkollhom il-mezzi xierqa u meħtieġa biex jinformatu lir-rappreżentanti rilevanti tal-impjegati dwar il-proċedura tal-informazzjoni u l-konsultazzjoni tranżnazzjonali qabel u wara l-laqgħat mat-tmexxija ċentrali. Fl-Artikolu 10(3), it-tieni subparagrafu, huwa ċċarat li r-rekwiżit li d-detenturi tad-drittijiet jingħataw protezzjoni ekwivalenti skont id-Direttiva 2009/38/KE japplika wkoll fir-rigward tal-protezzjoni kontra miżuri ta' ritaljazzjoni jew ta' tkeċċija. Fl-aħħar, huwa ċċarat fl-Artikolu 10(4) li t-tmexxija ċentrali jeħtieġu jgarrab il-kostijiet u l-ispejjeż relatati mat-taħriġ meħtieġ għall-eżerċizzju tad-dmirijiet rappreżentattivi tal-membri tal-EWC u tal-SNB, li t-tmexxija ċentrali għandha tiġi informata dwarhom minn qabel.

Emendi dwar penali u aċċess għall-ġustizzja (l-Artikolu 11 tad-Direttiva 2009/38/KE)

L-obbligu tal-Istati Membri li jipprevedu sanzjonijiet effettivi, dissważivi u proporzjonati – bħalissa msemmija fil-premessa 36 tad-Direttiva 2009/38/KE b'referenza għall-prinċipji ġenerali tad-dritt tal-Unjoni – se jiġi stabbilit fl-Artikolu 11 tad-Direttiva 2009/38/KE. Sabiex jikkonformaw ma' dak l-obbligu, l-Istati Membri se jkunu meħtieġa, meta jiddeterminaw is-sanzjonijiet, iqisu l-gravità, id-durata, il-konsegwenzi u n-natura intenzjonali jew negligenti tar-reat, u fil-każ ta' sanzjonijiet pekunarji, barra minn hekk anke d-daqs u s-sitwazzjoni finanzjarja tal-impriza jew tal-grupp li jkun ġie ssanzjonat (pereżempju, il-fatturat annwali tiegħu), u kriterji rilevanti oħrajn. Fl-istess paragrafu tiddaħħal dispożizzjoni li teħtieġ li l-Istati Membri jipprevedu tal-anqas sanzjonijiet pekunarji fir-rigward ta' ksur tal-proċeduri tal-informazzjoni u l-konsultazzjoni stabbiliti fl-Artikolu 9(2) u (3). Dan ma jwaqqafhomx milli jzommu jew jintroduċu forom oħrajn ta' sanzjonijiet flimkien magħhom. Fl-Artikolu 11(3), fl-ewwel subparagrafu se tiddaħħal referenza għall-membri tal-EWC u tal-SNB, peress li dik id-dispożizzjoni hija rilevanti għalihom kif ukoll għar-rappreżentanti tal-impjegati. Fl-istess paragrafu, jiġi ċċarat aktar li t-tul tal-proċedura ta' appell applikabbli meta t-tmexxija ċentrali tkun teħtieġ kunfidenzjalità jew li żżomm informazzjoni għandu jkun kompatibbli mal-eżerċizzju effettiv tad-drittijiet ta' informazzjoni u ta' konsultazzjoni skont id-Direttiva 2009/38/KE. Barra minn hekk, fl-Artikolu 11 tizdied dispożizzjoni ġdida biex jiġi żgurat li proċeduri obligatorji possibbli ta' soluzzjoni barra mill-qorti skont il-liġi nazzjonali għandhom ikunu mingħajr preġudizzju għall-aċċess għall-ġustizzja fir-rigward tad-drittijiet skont id-Direttiva 2009/38/KE.

Tneħħija ta' eżenzjonijiet u arrangamenti għall-adattament ta' ftehimiet eżistenti għar-rekwiżiti riveduti (l-Artikolu 14 tad-Direttiva 2009/38/KE)

L-Artikolu 14 tad-Direttiva 2009/38/KE huwa mħassar u l-eżenzjonijiet mill-kamp ta' applikazzjoni tad-Direttiva 2009/38/KE jitneħħew. Konsegwentement, l-impjegati u r-rappreżentanti tal-impjegati ta' imprizi fuq skala Komunitarja jew gruppi bi ftehimiet tal-informazzjoni u l-konsultazzjoni tranżnazzjonali li jkunu saru qabel it-traspożizzjoni tad-Direttiva 94/45/KE ("ftehimiet volontarji") se jkunu intitolati jew li jzommu l-ftehimiet eżistenti tagħhom jew li jitolbu, f'konformità mal-Artikolu 5(1) tad-Direttiva 2009/38/KE, l-istabbiliment ta' EWC jew ta' proċedura tal-informazzjoni u l-konsultazzjoni bil-għan li jiġu ssostitwiti ftehimiet preċedenti. L-imprizi bi ftehimiet iffirmati jew riveduti bejn il-5 ta' Ġunju 2009 u l-5 ta' Ġunju 2011 se jsiru soġġetti għall-obbligi riveduti li jirriżultaw mid-Direttiva 2009/38/KE.

Dispożizzjoni ġdida fl-Artikolu 14a tipprevedi l-adattament ta' ftehimiet eżistenti konklużi skont l-Artikoli 5 u 6 tad-Direttiva 94/45/KE jew l-Artikoli 5 u 6 tad-Direttiva 2009/38/KE għar-rekwiżiti riveduti tad-Direttiva 2009/38/KE. Il-partijiet għal dawn il-ftehimiet jingħataw l-opportunità li jinneozjaw l-adattamenti meħtieġa matul il-perjodu ta' sentejn bejn l-iskadenza għat-traspożizzjoni tal-emendi għad-Direttiva 2009/38/KE u d-data minn meta għandhom japplikaw ir-rekwiżiti riveduti skont il-liġi nazzjonali. Dawn l-arrangamenti tranżizzjonali ma japplikawx fir-rigward ta' "ftehimiet volontarji" konklużi u li joperaw barra mill-kamp ta' applikazzjoni tad-Direttiva. Il-konsegwenzi għall-impreżi b'dawn il-ftehimiet huma deskritti hawn fuq, fir-rigward tat-tneħħija tal-eżenzjonijiet.

Traspożizzjoni u dhul fis-seħħ (l-Artikolu 2 tal-proposta)

L-Istati Membri għandhom jittrasponu l-emendi għad-Direttiva 2009/38/KE fi żmien sena mid-dhul fis-seħħ tal-proposta. L-applikazzjoni tal-miżuri ta' traspożizzjoni għandha tigi ddifferita b'sentejn wara l-iskadenza tat-traspożizzjoni.

Wara li jqisu d-dispożizzjonijiet li jemendaw l-Artikolu 11 tal-2009/38/KE, l-Istati Membri huma meħtieġa jinnotifikaw lill-Kummissjoni dwar kif id-detenturi tad-drittijiet jistgħu jressqu proċedimenti ġudizzjarji taħt il-ġurisdizzjonijiet tagħhom, u fejn applikabbli, proċedimenti amministrattivi, fir-rigward tad-drittijiet kollha skont id-Direttiva 2009/38/KE.

Proposta għal

DIRETTIVA TAL-PARLAMENT EWROPEW U TAL-KUNSILL

li temenda d-Direttiva 2009/38/KE fir-rigward tal-istabbiliment u l-funzjonament tal-Kunsilli Ewropej tax-Xoghlijiet u l-infurzar effettiv tad-drittijiet tranżnazzjonali tal-informazzjoni u l-konsultazzjoni

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 153(2), il-punt (b), flimkien mal-Artikolu 153(1), il-punt (e) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Komitat Ekonomiku u Soċjali Ewropew¹,

Wara li kkunsidraw l-opinjoni tal-Komitat tar-Regjuni²,

Filwaqt li jaġixxu f'konformità mal-proċedura legiżlattiva ordinarja,

Billi:

- (1) Skont l-Artikolu 27 tal-Karta tad-Drittijiet Fundamentali tal-Unjoni Ewropea, il-ħaddiema jew ir-rappreżentanti tagħhom għandhom, fil-livelli xierqa kollha, jiġu ggarantiti informazzjoni u konsultazzjoni fi żmien xieraq u skont il-kundizzjonijiet previsti mid-dritt tal-Unjoni u mil-liġi u l-prattiki nazzjonali. Il-prinċipju 8 tal-Pilastru Ewropew tad-Drittijiet Soċjali jafferma mill-ġdid id-dritt tal-ħaddiema jew tar-rappreżentanti tagħhom li jiġu informati u kkonsultati dwar kwistjonijiet rilevanti għalihom.
- (2) Fir-rigward ta' kwistjonijiet tranżnazzjonali, id-Direttiva 2009/38/KE tal-Parlament Ewropew u tal-Kunsill³ tfitte li tagħti effett prattiku lil dawn il-prinċipji bażiċi billi tistabbilixxi rekwiżiti minimi għall-informazzjoni u l-konsultazzjoni tal-impjegati f'imprizi fuq skala Komunitarja u fi gruppi ta' imprizi fuq skala Komunitarja.
- (3) Filwaqt li evalwazzjoni tad-Direttiva 2009/38/KE ppubblikata fl-2018⁴ ikkonfermat il-valur miżjud u r-rilevanza ta' dik id-Direttiva fil-prinċipju, identifikat ukoll nuqqasijiet rigward, pereżempju, l-effettività tal-proċess ta' konsultazzjoni, l-aċċess għall-gustizzja, is-sanzjonijiet u l-interpretazzjoni ta' ċerti kuncetti.

¹ ĠU C , , p. .

² ĠU C , , p. .

³ Id-Direttiva 2009/38/KE tal-Parlament Ewropew u tal-Kunsill tas-6 ta' Mejju 2009 dwar l-istabbiliment ta' Kunsill Ewropew tax-Xoghlijiet jew proċedura fl-imprizi fuq skala Komunitarja u fil-gruppi tal-imprizi fuq skala Komunitarja għall-ghanijiet ta' informazzjoni u ta' konsultazzjoni tal-impjegati (tfassil mill-ġdid) (ĠU L 122, 16.5.2009, p. 28, ELI:<http://data.europa.eu/eli/dir/2009/38/oj>).

⁴ [COM\(2018\) 292 final](#).

- (4) Fl-2023, il-Parlament Ewropew, f'konformità mal-Artikolu 225 tat-Trattat dwar il-Funzjonament tal-Unjoni Ewropea (TFUE), adotta riżoluzzjoni legiżlattiva fuq inizjattiva proprja b'rakkomandazzjonijiet dwar reviżjoni tad-Direttiva 2009/38/KE⁵ u l-Kummissjoni wettqet konsultazzjoni f'zewġ fażijiet mas-shab soċjali, f'konformità mal-Artikolu 154 tat-Trattat dwar il-Funzjonament tal-Unjoni Ewropea, dwar il-ħtieġa għal miżuri biex jiġu indirizzati n-nuqqasijiet ta' dik id-direttiva, u l-kontenut tagħhom. Il-Kummissjoni għabret ukoll evidenza permezz ta' studju li jinvolvi sħarriġ online mmirat, intervisti mal-partijiet ikkonċernati, sessjonijiet ta' hidma, analiżi tal-ġurisprudenza nazzjonali u tad-dispożizzjonijiet rilevanti fil-liġijiet nazzjonali tal-Istati Membri.
- (5) L-evidenza turi li l-inċertezza legali dwar il-kuncett ta' kwistjonijiet tranżnazzjonali wasslet għal differenzi fl-interpretazzjoni u fit-tilwim. Sabiex tiġi żgurata ċ-ċertezza legali u jitnaqqas ir-riskju ta' tilwim bħal dan, huwa meħtieġ li jiġi ċċarat dak il-kuncett. Għal dan il-għan, jixraq li jiġi ċċarat li din id-Direttiva jenħtieġ li ma tkoprix biss każijiet fejn il-miżuri meqjusa mill-manigment jistgħu jkunu raġonevolment mistennija li jaffettwaw lill-impjegati f'aktar minn Stat Membru wiehed, iżda anke każijiet fejn dawn il-miżuri jistgħu jkunu raġonevolment mistennija li jaffettwaw lill-ħaddiema fi Stat Membru wiehed biss, iżda l-konsegwenzi ta' dawk il-miżuri jistgħu jkunu raġonevolment mistennija li jaffettwaw lill-ħaddiema f'tal-anqas Stat Membru wiehed ieħor. Dan huwa meħtieġ biex jiġu koperti każijiet fejn l-imprizi jipprevedu miżuri, bħal sensji u tkeċċijiet, li esplicitament jimmiraw stabbilimenti fi Stat Membru wiehed biss iżda madankollu jistgħu jkunu raġonevolment mistennija li jkollhom konsegwenzi li jaffettwaw lill-impjegati fi Stat Membru ieħor, pereżempju minħabba bidliet fil-katina tal-provvista transfruntiera jew fl-attivitajiet tal-produzzjoni, fejn dawn il-miżuri jistgħu jwasslu għal bidliet sostanzjali fl-organizzazzjoni tax-xogħol jew fir-relazzjonijiet kuntrattwali.
- (6) Id-definizzjonijiet ta' informazzjoni u ta' konsultazzjoni fid-Direttiva 2009/38/KE jinkludu rekwiżiti normattivi. Għall-finijiet ta' koerenza u ċarezza legali, jixraq li dawk id-dispożizzjonijiet normattivi minflok jiġu stabbiliti fl-artikoli li jistabbilixxu d-drittijiet u l-obbligi.
- (7) Il-membri tal-korpi speċjali għan-negożjar jista' jkollhom bżonn parir jew rappreżentanza legali biex iwettqu l-kompiti tagħhom skont id-Direttiva 2009/38/KE. Madankollu, ma huwiex ċar biżżejjed li huma intitolati għall-kopertura tat-tariffi legali assoċjati. Bil-għan li tiġi żgurata din il-kopertura, jenħtieġ li jiġi ċċarat li t-tmexxija ċentrali għandha ġġarrab il-kostijiet imġarrba mill-membri tal-korpi speċjali tan-negożjati, li dawn tal-aħħar jenħtieġ li jkunu meħtieġa jinnotifikaw minn qabel. Huwa xieraq li dak l-obbligu jiġi llimitat għal kostijiet legali raġonevoli biex jiġi żgurat li l-manigment ma jkunx responsabbli għal kostijiet manifestament sproporzjonati, kostijiet mingħajr rabta ġustifikabbli mal-għoti ta' pariri jew rappreżentanza legali rilevanti, jew kostijiet maħluqa minn talbiet manifestament infondati, frivoli jew vessatorji. Barra minn hekk, id-Direttiva 2009/38/KE tagħti lill-Istati Membri d-diskrezzjoni li jistabbilixxu regoli baġitarji dwar il-funzjonament tal-korp speċjali għan-negożjar u tal-Kunsilli Ewropej tax-Xoghlijiet ibbażati fuq rekwiżiti sussidjarji, filwaqt li jitqies il-prinċipju li l-ispejjeż relatati mat-tweqqiq xieraq tal-funzjonijiet tal-bord speċjali għan-negożjar iridu jithallsu mit-tmexxija ċentrali. Għalhekk, id-

⁵ Ir-riżoluzzjoni tal-Parlament Ewropew tat-2 ta' Frar 2023 li tinkludi rakkomandazzjonijiet lill-Kummissjoni dwar ir-Revizjoni tad-Direttiva tal-Kunsilli Ewropej tax-Xoghlijiet (2019/2183(INL)).

dispożizzjonijiet li jirreferu għall-għadd ta' esperti li għandhom jiġu ffinanzjati mit-tmexxija ċentrali huma żejda u jenħtieġ li jithassru.

- (8) Id-Direttiva 2009/38/KE tirrikjedi li l-partijiet għal ftehim tal-Kunsill Ewropew tax-Xogħlijiet jiddeterminaw il-post tal-laqgħat tal-Kunsill Ewropew tax-Xogħlijiet. Jixraq li jiġi speċifikat li huma għandhom jiddeterminaw ukoll il-format ta' dawn il-laqgħat, b'mod partikolari biex jiġi evitat kwalunkwe dubju dwar il-libertà ta' tagħhom li jaqblu li xi wħud mil-laqgħat jew il-laqgħat kollha jsiru f'ambjent virtwali, bl-użu ta' għodod tal-laqgħat online, li jnaqqsu l-impronta ambjentali tal-laqgħat f'konformità mal-miri tal-Unjoni, nazzjonali u tal-kumpaniji għat-tnaqqis tal-emissjonijiet, filwaqt li jiżguraw informazzjoni u konsultazzjoni sinifikattivi b'kostijiet ambjentali u finanzjarji aktar baxxi.
- (9) Jista' jkun hemm incertezza u tilwim fir-rigward tal-kopertura ta' ċerti spejjeż u l-aċċess għal ċerti riżorsi anke matul l-operat tal-Kunsill Ewropew tax-Xogħlijiet. F'konformità mal-prinċipju tal-awtonomija tal-partijiet, jixraq li jkun meħtieġ li ċerti tipi ta' riżorsi finanzjarji u materjali jiġu ddeterminati speċifikament fil-ftehimiet tal-Kunsill Ewropew tax-Xogħlijiet, jiġifieri l-użu possibbli ta' esperti – bħal esperti tekniċi tas-sugġett jew esperti legali – u l-kopertura tat-tariffi tal-esperti, u l-kopertura tal-kostijiet legali, inklużi l-kostijiet tar-rappreżentanza legali u tal-partecipazzjoni fi proċedimenti amministrattivi jew ġudizzjarji. Il-ftehimiet jenħtieġ li jindirizzaw ukoll l-għoti ta' taħriġ rilevanti lill-membri tal-Kunsill Ewropew tax-Xogħlijiet, u l-kopertura tal-ispejjeż relatati, mingħajr preġudizzju għar-rekwizit minimu fl-Artikolu 10(4) tad-Direttiva 2009/38/KE.
- (10) Ir-rekwizit fid-Direttiva 2009/38/KE li titqies, fejn possibbli, il-ħtieġa għal rappreżentanza bbilanċjata tal-impjegati fir-rigward tal-generu ta' tagħhom meta tiġi ddeterminata l-kompożizzjoni tal-Kunsill Ewropew tax-Xogħlijiet wera li ma huwiex biżżejjed biex jippromwovi l-bilanċ bejn il-generi. In-nisa għandhom sottorappreżentati fil-biċċa l-kbira tal-Kunsill Ewropew tax-Xogħlijiet. Għalhekk, huwa meħtieġ li jiġu stabbiliti objettivi aktar effettivi u speċifiċi rigward ir-rappreżentanza tal-generu, li għandhom jiġu implimentati mir-rappreżentanti tal-manigment u tal-impjegati meta jinneozjaw jew jinneozjaw mill-ġdid il-ftehimiet ta' tagħhom. Sabiex jintlaħqu dawk l-objettivi, f'ċerti każijiet jista' jkun meħtieġ li tingħata prijorità lis-sess sottorappreżentat fil-kompożizzjoni tal-Kunsill Ewropew tax-Xogħlijiet jew tal-kumitat ristrett tiegħu. F'konformità mal-ġurisprudenza tal-Qorti tal-Ġustizzja tal-Unjoni Ewropea⁶, azzjoni pożittiva bħal din hija possibbli, f'konformità mal-prinċipju ta' trattament ugwali tal-irġiel u tan-nisa, sakemm il-miżuri meħhuda biex jintlaħaq l-objettiv tal-bilanċ bejn il-generi ma jagħtux prijorità awtomatikament u mingħajr kundizzjoni lil persuni ta' ċertu generu iżda jippermettu li jitqiesu kriterji oħrajn, bħal mertu u kwalifiki u l-proċedura għall-elezzjoni stabbilita mil-liġijiet rilevanti. Għalhekk, jenħtieġ li l-partijiet għall-ftehimiet tal-Kunsill Ewropew tax-Xogħlijiet jingħataw il-flessibilità meħtieġa biex jirrispettaw il-limitazzjonijiet ġuridiċi u fattwali għall-azzjoni pożittiva. Għal kunsiderazzjonijiet simili, jixraq, barra minn hekk, li jiġu meħtieġa passi biex isir sforz għal kompożizzjoni bbilanċjata bejn il-generi tal-korp speċjali għan-negozjar, biex dak l-objettiv jibda jiġi promoss diġà matul il-fażi tan-negozjar.
- (11) L-evidenza turi li l-bidu tan-negozjati xi drabi jiddewwem aktar mill-perjodu ta' 6 xhur stabbilit fid-Direttiva 2009/38/KE. F'xi każijiet, il-manigment la jiehu passi u

⁶ Is-Sentenza tal-Qorti tal-Ġustizzja tat-28 ta' Marzu 2000, *Badeck et*, C-158/97, ECLI:EU:C:2000:163.

lanqas jirrifjuta b'mod esplicitu li jibda negozjati wara talba biex jiġi stabbilit Kunsill Ewropew tax-Xogħlijiet. Għalhekk jenhtieg li jiġi speċifikat li r-rekwiziti sussidjarji stabbiliti fid-Direttiva 2009/38/KE japplikaw meta l-ewwel laqgħa tal-korp speċjali għan-negozjar ma titlaqqax fi żmien 6 xhur wara talba biex jiġi stabbilit Kunsill Ewropew tax-Xogħlijiet, irrispettivament minn jekk it-tmexxija ċentrali tirrifjutax b'mod esplicitu li tibda n-negozjati.

- (12) Meta tiġi kondiviza informazzjoni ma' membri tal-Kunsilli Ewropej tax-Xogħlijiet, il-membri tal-korpi speċjali għan-negozjar, jew ir-rappreżentanti tal-impjegati fil-qafas ta' proċedura tal-informazzjoni u l-konsultazzjoni, il-manigment għandu l-possibbiltà li jipprovi li dik l-informazzjoni tiġi kondiviza b'mod kunfidenzjali u li ma għandhiex tiġi divulgata ulterjorment. Meta tiġi kondiviza informazzjoni b'mod kunfidenzjali, it-tmexxija ċentrali għandha tkun mehtieġa li fl-istess hin tipprovi ġustifikazzjoni raġonevoli. L-istabbiliment ta' arrangamenti adegwati biex tiġi salvagwardata l-kunfidenzjalità ta' informazzjoni kunfidenzjali tista' tnissel fiducja u l-kondivizjoni ta' dik l-informazzjoni, filwaqt li tiproteġi n-negozji u l-interessi tal-haddiema, inkluż billi jiġu evitati riskji li qegħdin jikbru ta' spjunagg industrijali.
- (13) Il-possibbiltà li t-tmexxija ċentrali ma tibgħatx informazzjoni lill-membri tal-korpi speċjali għan-negozjar jew tal-Kunsilli Ewropej tax-Xogħlijiet, jew lir-rappreżentanti tal-impjegati fil-qafas ta' proċedura tal-informazzjoni u l-konsultazzjoni, jenhtieg li tkun limitata għal każijiet fejn din it-trażmissjoni tkun ta' hsara serja għall-funzjonament tal-imprizi kkonċernati. Għal raġunijiet ta' trasparenza u ta' rimedju effettiv, jenhtieg li t-tmexxija ċentrali tkun mehtieġa wkoll li tispeċifika r-raġunijiet li jiġġustifikaw in-nuqqas ta' trażmissjoni tal-informazzjoni.
- (14) Bil-għan li tiżdied iċ-ċarezza legali, jixraq li jiġu stabbiliti d-dispożizzjonijiet dwar it-trażmissjoni tal-informazzjoni b'mod kunfidenzjali u dwar in-nuqqas ta' trażmissjoni tal-informazzjoni f'żewġ Artikoli separati. Barra minn hekk, id-dispożizzjoni eżistenti li tippermetti lill-Istati Membri jistabbilixxu regoli partikolari għall-imprizi li jsegwu l-għan ta' gwida ideoloġika jenhtieg li tiġi ttrasferita għall-Artikolu dwar ir-relazzjoni ma' dispożizzjonijiet nazzjonali oħrajn, minhabba li tikkonċerna l-implimentazzjoni tar-rekwiziti tad-Direttiva 2009/38/KE b'mod aktar wiesa'.
- (15) Konsultazzjoni tranżnazzjonali effettiva tirrikjedi djalogu ġenwin bejn it-tmexxija ċentrali u l-Kunsilli Ewropej tax-Xogħlijiet, jew ir-rappreżentanti tal-impjegati fil-qafas ta' proċedura tal-informazzjoni u l-konsultazzjoni. Dan jimplika li l-informazzjoni u l-konsultazzjoni jehtieg li jitwettqu b'mod li jippermetti lir-rappreżentanti tal-haddiema jesprimu l-opinjoni tagħhom qabel l-adozzjoni tad-deċiżjoni u li l-opinjonijiet mahruġa mill-Kunsilli Ewropej tax-Xogħlijiet jew mir-rappreżentanti tal-impjegati jridu jirċievu twegiba mmotivata mit-tmexxija ċentrali qabel ma din tal-aħħar tadotta d-deċiżjoni tagħha dwar il-miżura proposta inkwistjoni. Jenhtieg li jiġi stabbilit rekwiżit esplicitu għal dak l-għan fid-Direttiva 2009/38/KE biex tiġi żgurata ċ-ċertezza legali.
- (16) Barra minn hekk, id-dispożizzjonijiet tad-Direttiva 2009/38/KE dwar ir-rwol u l-protezzjoni tar-rappreżentanti tal-impjegati jenhtieg li jiġu emendati biex tiżdied iċ-ċarezza u l-preċiżjoni, b'mod partikolari fir-rigward tal-protezzjoni tal-membri tal-korpi speċjali għan-negozjar u tal-membri tal-Kunsilli Ewropej tax-Xogħlijiet kontra miżuri ta' ritaljazzjoni jew ta' tkeċċija. Sabiex jiġi evitat tilwim, jenhtieg li jiġi speċifikat ukoll li t-tmexxija ċentrali għandha tkopri l-kostijiet tat-taħriġ tal-membri tal-korp speċjali għan-negozjar u tal-Kunsill Ewropew tax-Xogħlijiet u kostijiet

assoċjati oħrajn, li huma necessarji għall-eżerċizzju tad-dmirijiet tagħhom, fejn il-korp ta' tmexxija ikun gie informat minn qabel b'dawk il-kostijiet.

- (17) F'ċerti Stati Membri, id-detenturi tad-drittijiet skont id-Direttiva 2009/38/KE jiltaqgħu ma' diffikultajiet biex iressqu azzjonijiet legali biex jinfurzw id-drittijiet tagħhom. Għalhekk huwa meħtieġ li jissahħaħ l-obbligu tal-Istati Membri li jiżguraw rimedji effettivi u aċċess għall-gustizzja u s-supervizjoni mill-Kummissjoni tal-konformità tagħhom ma' dak l-obbligu. Għal dak il-għan, l-Istati Membri jenħtieġ li jkunu meħtieġa jinnotifikaw lill-Kummissjoni dwar kif u taħt liema ċirkostanzi d-detenturi tad-drittijiet jistgħu jressqu proċeduri gudizzjarji, u fejn applikabbli, amministrattivi, fir-rigward tad-drittijiet kollha tagħhom skont din id-Direttiva. Barra minn hekk, jenħtieġ li jiġi ċċarat li l-proċeduri rilevanti għandhom jippermettu infurzar f'waqtu u effettiv, u li proċeduri ta' soluzzjoni barra mill-qorti possibbli la jistgħu jirriżultaw f'deċiżjoni li tkun vinkolanti fuq il-partijiet ikkonċernati, u lanqas ma jippreġudikaw id-dritt tad-detenturi tad-drittijiet li jressqu proċedimenti gudizzjarji.
- (18) L-evalwazzjoni tal-Kummissjoni tal-2018 tad-Direttiva 2009/38/KE wriet li s-sanzjonijiet applikabbli fil-każ ta' nuqqas ta' konformità mar-rekwiżiti tal-informazzjoni u l-konsultazzjoni tranżnazzjonali spiss ma jkunux dissważivi biżżejjed. Għalhekk, jixraq li jiġi stabbilit l-obbligu tal-Istati Membri li jipprevedu sanzjonijiet effettivi, dissważivi u proporzjonati. Jenħtieġ li jiġu previsti sanzjonijiet pekunarji f'każ ta' nuqqas ta' konformità mal-proċeduri tal-informazzjoni u l-konsultazzjoni stabbiliti fid-Direttiva 2009/38/KE. Jistgħu jiġu previsti wkoll forom oħrajn ta' sanzjonijiet. Is-sanzjonijiet pekunarji jenħtieġ li jiġu ddeterminati billi jitqiesu d-daqs u s-sitwazzjoni finanzjarja tal-impriza jew grupp fuq skala Komunitarja – pereżempju, abbazi tal-fatturat annwali tiegħu – u kwalunkwe fattur rilevanti ieħor bħall-gravità, id-durata, il-konsegwenzi u n-natura intenzjonata jew negligenti tar-reat –, sabiex ikunu effettivi, dissważivi u proporzjonati.
- (19) L-imprizi bi ftehim dwar l-informazzjoni u l-konsultazzjoni tranżnazzjonali tal-impjegati konkluz qabel it-23 ta' Settembru 1996, jiġifieri qabel id-data tal-applikazzjoni tad-Direttiva tal-Kunsill 94/45/KE⁷, huma eżentati mill-applikazzjoni tal-obbligi li jirriżultaw mid-Direttiva 2009/38/KE. Il-korpi tal-informazzjoni u l-konsultazzjoni tal-impjegati stabbiliti skont dawn il-ftehimiet ikunu ġew konkluzi u qed ikomplu jiffunzjonaw barra mill-kamp ta' applikazzjoni tad-dritt tal-Unjoni. Id-Direttiva 2009/38/KE ma tipprovdix lill-impjegati fl-imprizi eżentati bil-possibbiltà li jitolbu stabbiliment ta' Kunsill Ewropew tax-Xoghlijiet skont dik id-Direttiva. Madankollu, għal raġunijiet ta' ċarezza legali, trattament ugwali u effettività, l-impjegati u r-rappreżentanti tagħhom fl-imprizi fuq skala Komunitarja jew fil-gruppi ta' imprizi fuq skala Komunitarja kollha jenħtieġ li fil-prinċipju jkollhom id-dritt li jitolbu l-istabbiliment ta' Kunsill Ewropew tax-Xoghlijiet. Kwazi 30 snin wara li qafas legiżlattiv li jstabbilixxi r-rekwiżiti minimi għall-informazzjoni u l-konsultazzjoni tranżnazzjonali tal-impjegati gie stabbilit għall-ewwel darba fil-livell tal-Unjoni, dawk ir-raġunijiet jipprevalu fuq il-kunsiderazzjonijiet ta' kontinwità għal ftehimiet li kienu jeżistu minn qabel li inizjalment kienu mmotivaw l-eżenzjoni. Għalhekk jenħtieġ li dik l-eżenzjoni titħassar.

⁷ Id-Direttiva tal-Kunsill 94/45/KE tat-22 ta' Settembru 1994 dwar l-istabbiliment ta' Kunsill Ewropew tax-Xoghlijiet jew proċedura fl-imprizi fuq skala Komunitarja u fil-gruppi tal-imprizi fuq skala Komunitarja għall-ghanijiet ta' tagħrif u ta' konsultazzjoni għall-impjegati (ĠU L 254, 30.9.1994, p. 64, ELI: <http://data.europa.eu/eli/dir/1994/45/oj>).

- (20) Barra minn hekk, għall-istess kunsiderazzjonijiet, l-istess rekwiżiti minimi jenhtieg li japplikaw għall-impriżi fuq skala Komunitarja kollha mal-Kunsilli Ewropej tax-Xogħlijiet li joperaw skont id-Direttiva 2009/38/KE u dawk li fihom gie ffirmat jew rivedut ftehim tal-Kunsill Ewropew tax-Xogħlijiet bejn il-5 ta' Ġunju 2009 u l-5 ta' Ġunju 2011. Għalhekk, l-eżenzjoni tal-impriżi tal-aħhar mill-applikazzjoni tad-Direttiva 2009/38/KE jenhtieg li tithassar ukoll.
- (21) Il-Kunsilli Ewropej tax-Xogħlijiet li joperaw abbażi tar-rekwiżiti sussidjarji stabbiliti fl-Anness I tad-Direttiva 2009/38/KE għandhom id-dritt li jiltaqgħu mat-tmexxija ċentrali darba fis-sena, biex jiġu informati u kkonsultati dwar il-progress tan-negozju tal-impriża fuq skala Komunitarja jew tal-grupp ta' impriżi fuq skala Komunitarja rilevanti u l-prospettivi tagħhom. Sabiex tissaħħaħ l-informazzjoni u l-konsultazzjoni tranżnazzjonali ta' dawk il-Kunsilli Ewropej tax-Xogħlijiet, jixraq li jiżded l-għadd ta' dawn il-laqgħat plenarji annwali fir-rekwiżiti sussidjarji għal tnejn.
- (22) Barra minn hekk, jenhtieg li jsiru ċerti bidliet tekniċi għar-rekwiżiti sussidjarji stabbiliti fl-Anness I tad-Direttiva 2009/38/KE, biex tiġi żgurata l-konsistenza mat-termini ta' promulgazzjoni.
- (23) Għalhekk, jixraq li d-Direttiva 2009/38/KE tiġi emendata biex l-impriżi eligibbli kollha jaqgħu fil-kamp ta' applikazzjoni tagħha, jiġu ċċarati xi wħud mill-kunċetti ewlenin tagħha, jittejjeb il-proċess tal-informazzjoni u l-konsultazzjoni tranżnazzjonali, u jiġu żgurati rimedju u infurzar effettivi.
- (24) F'xi kazijiet, il-ftehimiet eżistenti tal-Kunsill Ewropew tax-Xogħlijiet jew il-ftehimiet dwar il-proċeduri tal-informazzjoni u l-konsultazzjoni, konklużi skont id-Direttiva 94/45/KE jew id-Direttiva 2009/38/KE qabel id-dhul fis-seħħ tal-miżuri adottati mill-Istati Membri għat-traspożizzjoni ta' din id-Direttiva, jistgħu ma jkunux konformi mar-rekwiżiti riveduti. Huwa għalhekk xieraq li jiġu stabbiliti arrangamenti tranżizzjonali li jippermettu lill-partijiet għal dawn il-ftehimiet jinnegozjaw adattamenti qabel id-data tal-applikazzjoni tal-miżuri ta' traspożizzjoni.
- (25) L-objettiv ġenerali ta' din id-Direttiva huwa li tiżgura l-effettività tar-rekwiżiti tad-Direttiva 2009/38/KE rigward l-informazzjoni u l-konsultazzjoni tal-impjegati tal-impriżi fuq skala Komunitarja u tal-gruppi ta' impriżi fuq skala Komunitarja. Dak l-objettiv ma jistax jintlaħaq b'mod suffiċjenti mill-Istati Membri waħedhom, iżda minħabba n-natura u l-iskala tranżnazzjonali inerenti ta' dawn ir-rekwiżiti, jista' jinkiseb aħjar fil-livell tal-Unjoni. Għalhekk, l-Unjoni tista' tadotta miżuri, f'konformità mal-prinċipju tas-sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit f'dak l-Artikolu, din id-Direttiva ma tmurx lil hinn minn dak li hu neċessarju biex jintlaħqu dawk l-objettivi.
- (26) Skont l-Artikolu 27 tal-Konvenzjoni tan-Nazzjonijiet Uniti dwar id-Drittijiet ta' Persuni b'Diżabilitajiet, il-persuni b'diżabilitajiet għandhom ikunu jistgħu jeżerċitaw id-drittijiet tagħhom tax-xogħol u ta' trade union fuq bażi ugwali ma' haddieħor. Peress li kemm l-Unjoni kif ukoll l-Istati Membri tagħha huma partijiet għal dik il-Konvenzjoni, id-Direttiva 2009/38/KE u l-leġiżlazzjoni nazzjonali rilevanti għandhom jiġu interpretati f'konformità ma' dak il-prinċipju, pereżempju b'rabta mal-aċċessibilità u l-akkomodazzjoni raġonevoli għall-membri tal-korpi għan-negozjar speċjali, membri ta' Kunsilli tax-Xogħol Ewropej u rappreżentanti tal-impjegati li jeżerċitaw il-funzjonijiet tagħhom, kif ukoll li l-kosti relatati jingarru mit-tmexxija ċentrali.

- (27) F'konformità mal-Artikolu 30(3) u l-Artikolu 42(1) tad-Direttiva 2014/23/UE tal-Parlament Ewropew u tal-Kunsill⁸, l-Artikolu 18(2) u l-Artikolu 71(1) tad-Direttiva 2014/24/UE tal-Parlament Ewropew u tal-Kunsill⁹ u l-Artikolu 36(2) u l-Artikolu 88(1) tad-Direttiva 2014/25/UE tal-Parlament Ewropew u tal-Kunsill¹⁰, l-Istati membri għandhom jieħdu miżuri xierqa biex jiżguraw li fit-twettiq tal-kuntratti pubbliċi, l-operaturi ekonomiċi josservaw l-obbligi applikabbli fl-oqsma tal-liġi soċjali u tax-xogħol stabbiliti mid-dritt tal-Unjoni. L-implimentazzjoni effettiva tar-rekwiziti skont din id-Direttiva jenħtieġ li tiġi promossa permezz tal-integrazzjoni, kif xieraq, tal-kriterji ta' sostenibbiltà soċjali fil-kriterji għall-ghoti mfassla mill-entitajiet kontraenti għall-identifikazzjoni tal-aktar offeriti ekonomikament vantaġġużi. Madankollu, din id-Direttiva ma tohloq l-ebda obbligu addizzjonali fir-rigward ta' dawk id-Direttivi.
- (28) Sabiex ir-rappreżentanti tal-impjegati u t-tmexxija ċentrali fl-imprizi fuq skala Komunitarja jew il-gruppi ta' imprizi fuq skala Komunitarja jingħataw biżżejjed żmien biex iqisu r-rekwiziti minimi riveduti u jhejju għall-applikazzjoni tagħhom, jixraq li tiġi ddifferita b'sentejn l-applikazzjoni tad-dispożizzjonijiet adottati mill-Istati Membri biex jikkonformaw ma' din id-Direttiva,

ADOTTAW DIN ID-DIRETTIVA:

Artikolu 1

Id-Direttiva 2009/38/KE hija emendata kif ġej:

- (1) fl-Artikolu 1, il-paragrafu 4 huwa ssostitwit b'dan li ġej:

“4. Kwistjonijiet għandhom jitqiesu li huma tranżnazzjonali meta jkunu raġonevolment mistennija li jikkonċernaw lill-impriza fuq skala Komunitarja jew lill-grupp ta' imprizi fuq skala Komunitarja b'mod sħiħ, jew tal-anqas żewġ imprizi jew stabbilimenti tal-impriza jew tal-grupp li jkunu jinsabu f'żewġ Stati Membri differenti.

Dawk il-kundizzjonijiet għandhom jitqiesu li ġew issodisfati meta:

(a) il-miżuri meqjusa mill-manigment tal-impriza fuq skala Komunitarja jew tal-grupp ta' imprizi fuq skala Komunitarja jistgħu jkunu raġonevolment mistennija li jaffettwaw lill-ħaddiema f'imprizi jew fi stabbilimenti f'aktar minn Stat Membru wieħed;

(b) il-miżuri meqjusa mill-manigment tal-impriza fuq skala Komunitarja jew tal-grupp ta' imprizi fuq skala Komunitarja jistgħu jkunu raġonevolment mistennija li jaffettwaw lill-ħaddiema f'impriza jew fi stabbiliment fi Stat Membru wieħed, u l-ħaddiema f'impriza jew fi stabbiliment fi Stat Membru ieħor jistgħu jkunu raġonevolment mistennija li jiġu affettwati mill-konsegwenzi ta' dawk il-miżuri.”;

- (2) fl-Artikolu 2(1), il-punti (f) u (g) huma ssostitwiti b'dan li ġej:

⁸ Id-Direttiva 2014/23/UE tal-Parlament Ewropew u tal-Kunsill tas-26 ta' Frar 2014 dwar l-ghoti ta' kuntratti ta' konċessjoni (ĠU L 94, 28.3.2014, p. 1).

⁹ Id-Direttiva 2014/24/UE tal-Parlament Ewropew u tal-Kunsill tas-26 ta' Frar 2014 dwar l-akkwist pubbliku u li tħassar id-Direttiva 2004/18/KE (ĠU L 94, 28.3.2014, p. 65).

¹⁰ Id-Direttiva 2014/25/UE tal-Parlament Ewropew u tal-Kunsill tas-26 ta' Frar 2014 dwar l-akkwist minn entitajiet li joperaw fis-setturi tas-servizzi tal-ilma, l-enerġija, it-trasport u postali u li tħassar id-Direttiva 2004/17/KE (ĠU L 94, 28.3.2014, p. 243).

‘(f) “informazzjoni” tfisser it-trażmissjoni ta’ *data* mill-impjegatur lir-rappreżentanti tal-impjegati sabiex tippermettilhom jiffamiljarizzaw irwiehhom mas-suġġett u jeżaminawh;

(g) “konsultazzjoni” tfisser l-istabbiliment ta’ djalogu u l-iskambju ta’ fehmiet bejn ir-rappreżentanti tal-impjegati u t-tmexxija ċentrali jew kwalunkwe livell aktar xieraq ta’ tmexxija;”;

(3) L-Artikolu 5 huwa emendat kif ġej:

(a) fil-paragrafu 2, il-punt (b) huwa ssostitwit b’dan li ġej:

“(b) Il-membri tal-korp speċjali għan-negozjar għandhom jiġu eletti jew maħtura fi proporzjon mal-għadd ta’ impjegati mhaddma f’kull Stat Membru mill-impriza fuq skala Komunitarja jew mill-grupp ta’ imprizi fuq skala Komunitarja, b’mod li jipprova jikseb rappreżentanza bbilanċjata bejn il-ġeneri, billi jiġi allokati, għal kull Stat Membru sigġu wiehed għal kull porzjon ta’ impjegati mhaddma f’dak l-Istat Membru, ekwivalenti għal 10 %, jew frazzjoni tagħha, tal-għadd ta’ impjegati mhaddma fl-Istati Membri kollha meħuda flimkien;”;

(b) il-paragrafu 6 huwa emendat kif ġej:

– fl-ewwel subparagrafu, jizdiedu s-sentenzi li ġejjin:

“Dawn l-ispejjeż għandhom jinkludu kostijiet raġonevoli tal-esperti, inkluż għall-assistenza legali, sa fejn ikun meħtieġ għal dak il-għan, kif ukoll kostijiet raġonevoli tar-rappreżentanza legali u l-partecipazzjoni fi proċedimenti amministrattivi jew ġudizzjarji. L-ispejjeż għandhom jiġu nnotifikati lit-tmexxija ċentrali qabel ma jiġġarrbu.”;

– fit-tieni subparagrafu, tithassar it-tieni sentenza;

(4) L-Artikolu 6 huwa emendat kif ġej:

(a) il-paragrafu 2 huwa emendat kif ġej:

– il-punti (c) u (d) jiġu ssostitwiti b’dawn li ġejjin:

“(c) il-funzjonijiet u l-proċeduri għall-informazzjoni u l-konsultazzjoni tal-Kunsill Ewropew tax-Xogħlijiet u l-arranġamenti għall-irbit tal-informazzjoni u l-konsultazzjoni tal-Kunsill Ewropew tax-Xogħlijiet u l-korpi nazzjonali li jirrappreżentaw l-impjegati, f’konformità mal-prinċipji u r-rekwiżiti stabbiliti fl-Artikolu 1(3) u fl-Artikolu 9;

(d) il-format, il-post, il-frekwenza u d-durata tal-laqgħat tal-Kunsill Ewropew tax-Xogħlijiet;”;

– il-punt (f) huwa ssostitwit b’dan li ġej:

‘(f) ir-riżorsi finanzjarji u materjali li għandhom jiġu allokati lill-Kunsill Ewropew tax-Xogħlijiet, inkluż tal-anqas fir-rigward tal-aspetti li ġejjin:

– l-użu possibbli ta’ esperti, inklużi esperti legali, biex jassistu lill-Kunsill Ewropew tax-Xogħlijiet fit-twettiq tal-funzjonijiet tiegħu;

– rappreżentanza legali u partecipazzjoni tal-Kunsill Ewropew tax-Xogħlijiet, jew tal-membri tiegħu f’ismu, fi proċedimenti amministrattivi jew ġudizzjarji;

- l-ghoti ta' taħriġ rilevanti lill-membri tal-Kunsill Ewropew tax-Xogħlijiet, mingħajr preġudizzju għar-rekwiżit minimu fl-Artikolu 10(4), l-ewwel subparagrafu;”;

Ir-rekwiżit li jiġu ddeterminati l-elementi elenkati fl-ewwel subparagrafu, kif emendat minn [UP: *dahħal ir-referenza għal din id-Direttiva emendatorja**], għandu japplika wkoll fir-rigward tal-ftehimiet tal-Kunsill Ewropew tax-Xogħlijiet konklużi qabel [UP: *dahħal id-data stabbilita fit-tieni subparagrafu tal-Artikolu 2 ta' din id-Direttiva emendatorja.*].

* [UP: *dahħal ir-referenza tal-ĠU għal din id-Direttiva emendatorja.*]”;

- (b) jiddaħħal il-paragrafu 2a li ġej:

“2a. It-tmexxija ċentrali u l-korp speċjali għan-negozjar, meta jinnegozjaw jew jinnegozjaw mill-ġdid ftehim tal-Kunsill Ewropew tax-Xogħlijiet, għandhom jaqblu u jistabbilixxu l-arranġamenti meħtieġa biex jintlaħqu, kemm jista' jkun, u mingħajr preġudizzju għal-liġijiet nazzjonali dwar l-elezzjoni tar-rappreżentanti tal-ħaddiema, l-objettiv tal-bilanċ bejn il-ġeneri li bih in-nisa wehdedhom u l-irġiel wehdedhom jikkostitwixxu b'mod ugwali tal-anqas 40 % tal-membri tal-Kunsill Ewropew tax-Xogħlijiet, u fejn applikabbli, tal-anqas 40 % tal-membri tal-kumitat ristrett.”;

- (5) fl-Artikolu 7(1), it-tieni inċiż huwa ssostitwit b'dan li ġej:

“— fejn l-ewwel laqgħa tal-korp speċjali għan-negozjar ma titlaqqax fi żmien 6 xhur wara talba skont l-Artikolu 5(1),”;

- (6) L-Artikolu 8 huwa ssostitwit b'dan li ġej:

“*Artikolu 8* L-ghoti ta' informazzjoni b'mod kunfidenzjali

1. L-Istati Membri għandhom jipprevedu li l-membri tal-korpi speċjali għan-negozjar, tal-membri tal-Kunsilli Ewropej tax-Xogħlijiet jew tar-rappreżentanti tal-impjegati fil-qafas ta' proċedura tal-informazzjoni u l-konsultazzjoni, u kwalunkwe espert li jassistihom, ma jkunux awtorizzati jiżvelaw informazzjoni li tkun giet ipprovduta lilhom b'mod espliċitu u kunfidenzjali mit-tmexxija ċentrali. Barra minn hekk, it-tmexxija ċentrali tista' tistabbilixxi arranġamenti adegwati għat-trażmissjoni u l-ħżin ta' informazzjoni li jgħinu sabiex tiġi salvagwardata l-kunfidenzjalità ta' informazzjoni pprovduta b'mod kunfidenzjali.

2. Meta t-tmexxija ċentrali tipprovi informazzjoni b'mod kunfidenzjali f'konformità mal-paragrafu 1, għandha tinforma lill-membri tal-korpi speċjali għan-negozjar jew tal-Kunsilli Ewropej tax-Xogħlijiet, jew lir-rappreżentanti tal-impjegati fil-qafas ta' proċedura tal-informazzjoni u l-konsultazzjoni bir-raġunijiet li jiġġustifikaw l-ghoti ta' informazzjoni b'mod kunfidenzjali.

3. L-obbligu msemmi fil-paragrafu 1 għandu jkompli japplika, kull fejn ikunu l-persuni msemmija fil-paragrafu 1, anke wara l-iskadenza tat-termi tal-kariga tagħhom, sakemm, bi qbil mat-tmexxija ċentrali, il-ġustifikazzjoni pprovduta mit-tmexxija ċentrali titqies li skadiet.”;

- (7) jiddaħħal l-Artikolu 8a li ġej:

“*Artikolu 8a* In-nuqqas ta' trażmissjoni ta' informazzjoni għal raġunijiet speċifiċi

1. L-Istati Membri għandhom jipprevedu, f'kazijiet speċifiċi u skont il-kundizzjonijiet u l-limiti stabbiliti mil-leġiżlazzjoni nazzjonali, li t-tmexxija ċentrali li tinsab fit-territorju tagħhom ma tkunx obligata tittrażmetti informazzjoni lill-membri tal-korpi speċjali għan-negozjar jew lill-Kunsilli Ewropej tax-Xogħlijiet, jew lir-rappreżentanti tal-impjegati fil-qafas ta' proċedura tal-informazzjoni u l-konsultazzjoni, u lil kwalunkwe espert li jassistihom, meta, skont kriterji oġġettivi, in-natura ta' tali informazzjoni tkun tagħmel hsara serja lill-funzjonament tal-imprizi kkonċernati.

Stat Membru jista' jagħmel dik id-dispensa soġġett għall-awtorizzazzjoni amministrattiva jew gudiżzarja minn qabel.

2. Meta t-tmexxija ċentrali ma tibghatx informazzjoni għar-raġunijiet imsemmija fil-paragrafu 1, għandha tinforma lill-membri tal-korpi speċjali għan-negozjar jew tal-Kunsilli Ewropej tax-Xogħlijiet, jew lir-rappreżentanti tal-impjegati fil-qafas ta' proċedura tal-informazzjoni u l-konsultazzjoni bir-raġunijiet li jiġġustifikaw in-nuqqas ta' trażmissjoni ta' informazzjoni.”;

(8) L-Artikoli 9 u 10 huma ssostitwiti b'dan li ġej:

“Artikolu 9 Operat tal-Kunsill Ewropew tax-Xogħlijiet u l-proċedura tal-informazzjoni u l-konsultazzjoni għall-ħaddiema

1. It-tmexxija ċentrali u l-Kunsill Ewropew tax-Xogħlijiet għandhom jaħdmu fi spirtu ta' kooperazzjoni b'kont meħud tad-drittijiet u l-obbligi reċiproki tagħhom.

L-istess għandu japplika għall-kooperazzjoni bejn it-tmexxija ċentrali u r-rappreżentanti tal-impjegati fil-qafas ta' proċedura tal-informazzjoni u l-konsultazzjoni għall-ħaddiema.

2. L-informazzjoni dwar kwistjonijiet tranżnazzjonali għandha tingħata f'dak iż-żmien, b'tali mod u b'tali kontenut li jkunu xierqa biex ir-rappreżentanti tal-impjegati jkunu jistgħu jwettqu valutazzjoni fil-fond tal-impatt possibbli tagħhom u, fejn xieraq, ihejju għal konsultazzjonijiet mal-organu kompetenti tal-impriza fuq skala Komunitarja jew tal-grupp ta' imprizi fuq skala Komunitarja.

3. Il-konsultazzjoni għandha ssir f'tali hin, b'tali mod u b'tali kontenut li tippermetti lir-rappreżentanti tal-impjegati jesprimu opinjoni qabel l-adozzjoni tad-deċiżjoni u abbażi tal-informazzjoni pprovduta f'konformità mal-paragrafu 2, mingħajr preġudizzju għar-responsabbiltajiet tal-manigment, u fi żmien raġonevoli filwaqt li titqies l-urgenza tal-kwistjoni. Ir-rappreżentanti tal-impjegati għandhom ikunu intitolati għal twegiba mmotivata bil-miktub mit-tmexxija ċentrali jew kwalunkwe livell ta' tmexxija aktar xierqa qabel l-adozzjoni tad-deċiżjoni dwar il-miżuri inkwistjoni, sakemm ir-rappreżentanti tal-impjegati esprimew l-opinjoni tagħhom fi żmien raġonevoli f'konformità mal-ewwel sentenza.

Article 10

Rwol u protezzjoni tar-rappreżentanti tal-impjegati

1. Mingħajr preġudizzju għall-kompetenza ta' korpi jew organizzazzjonijiet oħrajn f'dan ir-rigward, ir-rappreżentanti tal-impjegati, inklużi l-membri tal-korp speċjali għan-negozjar u l-membri tal-Kunsill Ewropew tax-Xogħlijiet għandu jkollhom il-mezzi meħtieġa biex japplikaw id-drittijiet herġin minn din id-Direttiva, biex jirrapreżentaw kollettivament l-interessi tal-impjegati fl-impriza fuq skala Komunitarja jew fil-grupp ta' imprizi fuq skala Komunitarja.

2. Mingħajr preġudizzju għall-Artikoli 8 u 8a, il-membri tal-Kunsill Ewropew tax-Xoghlijiet għandu jkollhom id-dritt u l-mezzi meħtieġa biex jinformatu lir-rappreżentanti tal-impjegati tal-istabbilimenti jew tal-imprizi ta' grupp ta' imprizi fuq skala Komunitarja, jew, fin-nuqqas tar-rappreżentanti, lill-forza tax-xogħol bhala korp wieħed, bil-kontenut u bir-riżultat tal-proċedura tal-informazzjoni u l-konsultazzjoni, b'mod partikolari qabel u wara l-laqgħat mat-tmexxija ċentrali.

3. Il-membri tal-korpi speċjali għan-negożjar, il-membri tal-Kunsill Ewropew tax-Xoghlijiet u r-rappreżentanti tal-impjegati, huma u jeżerċitaw il-funzjonijiet tagħhom skont il-proċedura msemmija fl-Artikolu 6(3) għandhom, fl-eżerċizzju tal-funzjonijiet tagħhom, igawdu minn protezzjoni u garanziji simili ekwivalenti għal dawk previsti għar-rappreżentanti tal-impjegati bil-leġislazzjoni u l-prattika nazzjonali fis-seħħ fil-pajjiż tal-impjegat tagħhom.

Dan għandu japplika b'mod partikolari għall-attendenza fil-laqgħat tal-korpi speċjali għan-negożjar jew tal-Kunsill Ewropew tax-Xoghlijiet jew f'kull laqgħa oħra fil-qafas tal-ftehim imsemmi fl-Artikolu 6(3), għall-ħlas tal-pagi tal-membri li jkunu parti mill-istaff tal-impriza fuq skala Komunitarja jew ta' grupp ta' imprizi fuq skala Komunitarja għall-perjodu ta' assenza meħtieġ għall-qadi tad-dmirijiet tagħhom, kif ukoll għall-protezzjoni kontra miżuri ta' ritaljazzjoni jew ta' tkeċċija.

4. Safejn ikun hemm bżonn għall-eżerċizzju tad-dmirijiet rappreżentattivi tagħhom f'ambjent internazzjonali, il-membri tal-korp speċjali għan-negożjar u tal-Kunsill Ewropew tax-Xoghlijiet għandhom jingħataw taħriġ mingħajr ma jtilfu l-paga.

Mingħajr preġudizzju għall-ftehimiet konklużi skont l-Artikolu 6(2), il-punt (f), il-kostijiet ta' dan it-taħriġ u spejjeż relatati għandhom jithallsu mit-tmexxija ċentrali, dment li t-tmexxija ċentrali tkun għet informata minn qabel.”;

(9) L-Artikolu 11 huwa emendat kif ġej:

(a) il-paragrafu 2 huwa ssostitwit b'dan li ġej:

“2. L-Istati Membri għandhom jipprevedu miżuri xierqa fil-każ ta' nuqqas ta' konformità mad-dispożizzjonijiet nazzjonali adottati skont din id-Direttiva. B'mod partikolari, għandhom jiżguraw li:

(a) ikunu disponibbli proċeduri adegwati li jippermettu li d-drittijiet u l-obbligi li jirriżultaw minn din id-Direttiva jiġu infurzati fil-ħin u b'mod effettiv;

(b) penali li huma effettivi, dissważivi u proporzjonati huma applikabbli f'każijiet ta' ksur tad-drittijiet u l-obbligi li jirriżultaw minn din id-Direttiva.

Fil-każ ta' nuqqas ta' konformità mad-dispożizzjonijiet nazzjonali li jittrasponu l-obbligi skont l-Artikolu 9(2) u (3), l-Istati Membri għandhom jipprevedu sanzjonijiet pekunarji, li għandhom jiġu ddeterminati filwaqt li jitqiesu l-kriterji elenkati fit-tielet subparagrafu ta' dan il-paragrafu, mingħajr preġudizzju għall-possibbiltà li jiġu previsti tipi oħrajn ta' sanzjonijiet barra minn hekk.

Għall-finijiet tal-punt (b), tal-ewwel subparagrafu, l-Istati Membri għandhom iqisu, meta jiddeterminaw il-penali, il-gravità, id-durata, il-konsegwenzi u n-natura intenzjonata jew negligenti tar-reat, u fir-rigward ta' sanzjonijiet pekunarji, anke d-daqs u s-sitwazzjoni finanzjarja tal-impriza jew tal-grupp li jkun gie ssanzjonat, u kwalunkwe kriterju rilevanti ieħor.”;

(b) il-paragrafu 3 huwa emendat kif ġej:

– l-ewwel subparagrafu huwa ssostitwit b'dan li ġej:

“3. L-Istati Membri għandhom jipprovdu għal proċeduri ta' appell amministrattivi jew ġudizzjarji li l-membri tal-korp speċjali għan-negozjar, il-membri tal-Kunsill Ewropew tax-Xoghlijiet jew ir-rappreżentanti tal-impjegati jistgħu jibdew meta t-tmexxija ċentrali ttiprovdi informazzjoni b'mod kunfidenzjali f'konformità mal-Artikolu 8 jew ma tibgħatx informazzjoni f'konformità mal-Artikolu 8a.”;

– is-subparagrafu li ġej huwa miżjud:

“Id-durata ta' dawn il-proċeduri għandu jkun kompatibbli mal-eżerċizzju effettiv tad-drittijiet ta' informazzjoni u ta' konsultazzjoni skont din id-Direttiva.”;

(c) jiżdied il-paragrafu 4 li ġej:

“4. Meta l-Istati Membri jagħmlu l-aċċess għal proċedimenti legali kundizzjonali fuq l-implimentazzjoni minn qabel ta' soluzzjoni alternattiva għat-tilwim, dik il-proċedura la għandha tirriżulta f'deċiżjoni li tkun vinkolanti għall-partijiet ikkonċernati, u lanqas ma għandha tippregudika b'xi mod ieħor id-dritt tagħhom li jressqu proċedimenti legali.”;

(10) fl-Artikolu 12, jiżdied il-paragrafu li ġej:

“6. Kull Stat Membru jista' jistabbilixxi dispożizzjonijiet partikolari għat-tmexxija ċentrali tal-impriżi fit-territorju tiegħu li jsegwu direttament u essenzjalment l-għan tal-gwida ideoloġika rigward l-informazzjoni u l-espressjoni tal-opinjoni, bil-kondizzjoni li, fid-data tal-adozzjoni ta' din id-Direttiva dawn id-dispożizzjonijiet partikolari jkunu diġà jeżistu fil-legiżlazzjoni nazzjonali.”;

(11) L-Artikolu 14 huwa mħassar;

(12) jiddaħħal l-Artikolu li ġej:

“Artikolu 14a

Dispożizzjonijiet tranżizzjonali

1. Meta, wara t-traspożizzjoni ta' [UP: *dahħal ir-referenza għal din id-Direttiva emendatorja*], ftehim tal-Kunsill Ewropew tax-Xoghlijiet jew ftehim dwar proċedura tal-informazzjoni u l-konsultazzjoni konkluż qabel [UP: *dahħal id-data minn meta għandhom japplikaw id-dispożizzjonijiet ta' traspożizzjoni, stabbiliti fl-Artikolu 2(1), it-tieni subparagrafu ta' din id-Direttiva emendatorja*] f'konformità mal-Artikoli 5 u 6 tad-Direttiva 94/45/KE jew mal-Artikoli 5 u 6 ta' din id-Direttiva mhux konformi mal-ebda rekwiżit applikabbli għal dak il-ftehim bhala konsegwenza tal-emendi previsti f'[UP: *dahħal ir-referenza għal din id-Direttiva emendatorja*], it-tmexxija ċentrali għandha tibda bin-negozjati biex tadatta dak il-ftehim fuq talba bil-miktub minn tal-anqas 100 impjegat jew ir-rappreżentanti tagħhom f'tal-anqas żewġ impriżi jew stabbilimenti f'tal-anqas żewġ Stati Membri differenti. It-tmexxija ċentrali tista' wkoll tibda b'dawn in-negozjati fuq inizzjattiva tagħha stess.

2. Meta l-ftehim tal-Kunsill Ewropew tax-Xoghlijiet jew il-ftehim dwar proċedura tal-informazzjoni u l-konsultazzjoni jkun fih arrangamenti proċedurali għall-adattament jew għan-negozjar mill-ġdid tiegħu, l-adattament jista' jiġi nnegozjat skont dawk l-arrangamenti. Inkella, l-adattament għandu jsegwi l-proċedura stabbilita fl-Artikolu 5 flimkien mal-Artikolu 13, it-tieni u t-tielet paragrafi.

3. Meta proċedura ta' adattament ma twassalx għal ftehim fi żmien sentejn mid-data tat-talba rispettiva mill-impjegati jew mir-rappreżentanti tagħhom, għandhom japplikaw ir-reqwiziti sussidjarji stabbiliti fl-Anness I.”;

(13) L-Anness I huwa emendat f'konformità mal-Anness ta' din id-Direttiva.

Artikolu 2

1. L-Istati Membri għandhom jadottaw u jippubblikaw, sa mhux aktar tard minn [UP: *dahħal id-data ta' sena wara d-dhul fis-sehħ ta' din id-Direttiva*], il-ligijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva. Huma għandhom jikkomunikaw minnufih it-test ta' dawk id-dispożizzjonijiet lill-Kummissjoni.

Huma għandhom japplikaw dawk id-dispożizzjonijiet minn [UP: *dahħal id-data ta' sentejn mid-data stabbilita fl-ewwel subparagrafu*].

Meta l-Istati Membri jadottaw dawk id-dispożizzjonijiet, fihom għandu jkun hemm referenza għal din id-Direttiva jew għandhom ikunu akkumpanjati minn dik ir-referenza meta ssir il-pubblikazzjoni uffiċjali tagħhom. Huma l-Istati Membri li għandhom jiddeċiedu kif issir dik ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet prinċipali tad-dritt nazzjonali li jadottaw fil-qasam kopert minn din id-Direttiva.

Fir-rigward tal-emendi previsti fl-Artikolu 1, il-punt 8, ta' din id-Direttiva, l-Istati Membri għandhom jinnotifikaw lill-Kummissjoni sa [UP: *dahħal id-data fl-ewwel subparagrafu tal-paragrafu 1*] tal-mezzi li bihom il-Kunsilli Ewropej tax-Xoghlijiet, il-korpi speċjali għan-negożjar, u r-rappreżentanti tal-impjegati jistgħu, f'konformità mal-Artikolu 11(2), (3) u (4) tad-Direttiva 2009/38/KE, kif emendata, iressqu proċedimenti ġudizzjarji, u fejn applikabbli, proċedimenti amministrattivi, fir-rigward tad-drittijiet kollha skont din id-Direttiva.

Artikolu 3

Din id-Direttiva għandha tidhol fis-sehħ fl-ghoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 4

Din id-Direttiva hija indirizzata lill-Istati Membri.

Magħmul fi Brussell,

Għall-Parlament Ewropew

Għall-Kunsill

Il-President

Il-President